

እስኪነጋ ድረስ

ከአካባቢ ደርቦ

መስከረም 2008 ዓ.ም

© በከፊልም ሆነ በሙሉ የማባዛት መብቱ የደራሲው ነው።

መስከረም 2008 ዓ.ም

ስልክ፡ 0914321846

ኢ.ሜይል፡ assayederebe@gmail.com

ፌስቡክ፡ Assaye Derby/

የፌስቡክ ገጽ፡ Assaye derby-ወግና ግጥሞች

የሽፋን ስዕል፡ በብላታ ግራፊክስ

ማውጫ

1. ባልከፈልነው ሰማይ	8
2. እስኪነጋ ድረስ	9
3. እቃቃ	16
4. የልጅነት ሕልሞች	17
5. ቅጣት	45
6. ሚስቴ “በሎክ” አደረገኝኝ	46
7. እንክርዳድ	51
8. እጥረትና ክፋት	52
9. በትር	58
10. ከአምላኬ ጋር	59
11. ኮንፈረንሱ	66
12. ወደነፈሰበት	71
13. የአዲስ ዓመት እቅድ	72
14. ፍቅርና ፊልም	75
15. ፒፕል ዩ ሜይ ኖው	76
16. ተሰቅለህ ቅር	89
17. ድህነትና ምቀኝነት	90
18. እጦት	94
19. ‘አካኪይ አካኪየሺች’	95
20. እንቅስቃሴሽ	100
21. ሼፍና ሹፈት	101
22. ከሂደት የፀዳ	105
23. ያገረሸብኝ ወቅት	106

24. የምትወደው ልብ ውስጥ	110
25. ድንጉላ	111
26. ቲፎዞ	125
27. አባትነትን በሕግ ስለማውረድ	128
28. አዞን	136
29. ግሎባል ዋርሚንግ	137
30. ጥፍርና ብእር	141
31. ሳቅ	142
32. ማነሽ ባክሽ?	146
33. ወልዳችሁ ቅመሱት	149
34. መታሰቢያ	155
35. ጨረርና ውሃ	157
36. አመድ የሆነው ብር	158

ምስጋና

ከፈጣሪ ቀጥሎ ባለቤቴን ቤተልሄም አያሌውንና ልጄን ኖቪል አሳዩን አመሰግናለሁ።

በመቀጠል መዘርዘር ከጀመርኩ በዚህ ውስን ገጽ ውስጥ ዘርዘሬ ልጨርሳቸው የማልችላቸውን የእኔን እና የባለቤቴን ቤተሰቦች አመሰግናለሁ።

ቀጥሎ ለዚህ መጽሃፍ መታተም ከፍተኛ የሞራል ድጋፍና እገዛ ያደረጉልኝን ሀብታሙ ስዩምን (ጌታ የስደት ህይወትህን ይባርክልህ) እንተነህ ይግዛውን፣ ግሩም ተበጄን፣ አምሳል ደረበን፣ ደሳለኝ መለሰን፣ ሄኖክ ስጦታውን፣ ቢንያምን፣ ፍቃዱንና ሀሚዶን አመሰግናለሁ።

በመጨረሻ ከጅምሩ ጀምሮ ስታበረታቱኝና መጽሃፍ አሳትም ዘንድ ግፊት ስታደርጉልኝ የነበራችሁትን በአካልና በፌስቡክ የማውቃችሁን ጓደኞቼን ከወገቤ ጎንበስ ብዬ ምስጋናዬን እገልጻለሁ።

እኔንስ ማን ይሆን የሚያመሰግነኝ?

መግቢያ

“እስኪነጋ ድረስ” በምወዳቸውና ከዩኒቨርሲቲ ተማሪነቴ ጀምሮ ብዙ ዓመታትን በለፋሁባቸው ግጥሞች የታጀበ የአጫጭር ታሪኮች ስብስብ መጽሃፍ ሲሆን ግጥሞች በራሳቸው ጥሩ የግጥም መጽሃፍ መሆን ይችላሉ ብዬ አስባለሁ። አጫጭር ታሪኮችም እንደዚያው።

እውነት ለመናገር ለእንጀራ ብዬ የምሰራው ስራ ፀሐፊ ለመሆን የሚያስችል አልነበረም። ውስጤ ያለ የኪነ-ጥበብ ፍቅር ባይኖር ኖሮ እንደምኖርበት ቦታና እንደምሰራው ስራ ባህሪ በዚያው ጠፍቼ ልቀር እችል ነበር።

ሆኖም ግን አምላክ ለኔ የፈቀደው የህይወት መስመር አለና ሲከፋኝም ሆነ ሲደላኝ ብሶቴንም ደስታዬንም የምገልጸው በጽሁፍ ነው።

ብዙዎቹን በተለያዩ ድህረ ገጾች የጻፍኳቸው ቢሆንም እንደገና አፍርሼና አስፍቼ ለመጽሃፍ እንዲሆኑ አድርጌ ሰፍቻቸዋለሁ።

ይሄን ለማድረግ ሰፊ ጊዜና ብዙ ልፋት ጠይቆኛል።

በኛ ሀገር ተጨባጭ ሁኔታ መጽሐፍ ማሳተም ቀርቶ መጽሐፍ መግዛት በራሱ ቀላል ነገር እንዳልሆነ ይታወቃል። እኔም ይሄን ስራዬን ይዠጥስ በቀርብ በርካታ ውጣ ውረዶችን አሳልፌያለሁ። በመጨረሻ ግን የለፋሁበትን የመጀመሪያ ምጤን ተገላግዬ አቅርቤላቸዋለሁ።

መልካም ንባብ

ባልከፈልነው ሰማይ

"ሰፈራጽአገራ" አያልክ - ጦርነት አትቀሰቅስ!
ኮከብህን ቁጠር - ፀሐይ ሙቅ ይልቅስ!
"የኔ፣የንተ" ብለን - ባልከፈልነው ሰማይ!
የግልህን ኮከብ - የጋራህን ፀሐይ!
አይከልክሉህ እንጂ - በዚች ቁሳዊ አለም
የግል ቤት ባለበት - የጋራ አገር የለም።

እስኪነጋ ድረስ

እብዱ ዲዮጋን ሆይ...
ከአስተሳሰብ ሁሉ
ከንቱ ምርማሬ ብላሽ ፍልስፍና፣
"ሰው አጣሁኝ" ማለት ከሰዎች ጎዳና፣
መንፈስ ቢሆን እንጂ...
አንተ በኩራዝ ዐይን የምትፈልገው፣
እስከ'ን ተንኮሉ፣ እስከ'ን ተሰጠው፣
እስከ'ን ከፋቱ፣ እስከ'ን ድክመቱ፣
ሰውማ በሽ ነው ምልቷል በየቤቱ፣
ይልቅ ዲዮጋን ሆይ መናኛው ፈላስፋ፣
እኛን ያስቸገረን...
ሰው ባለበት አገር መብራት አየጠፋ።

የገንዘብ እንጂ የሃሳብ ችግር አለብኝ ብዬ አላምንም። ሃሳቤን ወደ ገንዘብ ለመቀየር ሳስብ ግን ቁልቁለቱ አቀበት እየሆነ ያዳግተኛል። ጽሑፍ ሕይወቴ ነው። ሰው ጋር ስጣላ እንኳን ጩቤ ከመምዘዝ ይልቅ ብእር ማንሳት ይቀናኛል። ሆኖም ግን መጻፍ ሳስብ ሃሳቤን የሚሰልብ ከስተት አሁንም፣ አሁንም ይፈጠራል።

ብእር ሳነሳ ባለሱቁ ሽምሱ "ዱቤህን ከፈል" ብሎ ወደ ቤቴ ይመጣል። ደሞዝ እንዳልወጣ ብነግረው እንኳን "እንግዲያውስ ሂሳቡን እንተሳስብ" ማለት ያመጣል። እኔ ልጽፍ ስል አለቃዬ ስልክ ደውሎ የቃል ማስጠንቀቂያ ይሰጠኛል...እኔ ልጽፍ ስል መንግስት ኮረንቲውን ያጠፋል...እኔ ልጽፍ ስል ሚስቴ ድራማ የምታዳምጥበት

ሬድዮን ኳርቱ ይዛባል።

“ጫማ የለኝም ብለህ አትዘን እግር የሌላቸው አሉና” በሚል ፍልስፍና ስመራ የኖርኩ ሰው ነኝ። እግሬን ያጣሁ ቀን ደግሞ “እግር የለኝም ብለህ አትዘን እጅም እግርም የሌላቸው አሉና” እያልኩኝ በሰፊ አንድ አካል እና አንድ ሰው እስኪቀር ድረስ ከመጽናናት ወጥቼ አላውቅም ነበር።

“ይሄን ፍልስፍና መከተሌን፣ የበታችኛን መመልከቴን ያቆምኩ ዕለት ሀይዎቴ የሚያበቃላት ይመስለኛል” የሚል ስጋትም ነበረኝ። ሆኖም ግን ይሄ አስተሳሰብ ከተወሰነ ጊዜ በኋላ እግሬ ላይ ከባድ የቁርጥማት በሽታ ከማምጣት ውጭ የተከረልኝ ነገር የለም። ለካ “የበታችኛህን ሁሌ ስትመለከት የበታችነትን አትራከት ታደርገዋለህ” የሚለው አመለካከት እውነታነት አለው።

ከቅርብ ጊዜ ወዲህ በተለይ መፃፍን ሳስብ ምቹትን የመፈለግ፣ ሀብታም የመሆን ምቹት ያናውዘኝ ጀምሯል። ጩኸት ሲረብሽኝ፣ ድህነት ሲረብሽኝ፣ ቁንጫ ሲረብሽኝ፣ ጥገኝነት ሲረብሽኝ አይምሮዬ በንደት ከነበረበት ውድማ ተመንጥሮ ይወጣና እንደ ችቦ እየተንቀለቀለ መሆን የሚሻውን ለቅጽበትም ቢሆን ጠቁሞኝ ወደ ስርቻው ይወርዳል። ጭራ መቁላት ሲቸከኝ፣ በድህነት ውስጥ ራስን ማጣት እንጂ ራስን መሆን እንደሌለ ሲገባኝ፣ ሀብታም የመሆን ስሜት ልቤን ይናኝበታል።

“ሀብታም” ስልህ ሁሌ የበላዮቹን እያዩ ባለው ነገር መደሰትን እንደማያደርገው ማለቴ አይደለም... “ሀብታም” ስልህ ቤት የገዛ ቀን መኪና ያላቸውን እያዩ፣ መኪና የገዛ ቀን ሌላ መኪና ያላቸውን እያዩ፣ ደሴት የገዛ ቀን አህጉር ያላቸውን እያዩ፣ የማይሞላ ልብና የማይሞላ ካዝና ተሸክሞ እንደሚኖረው ማለቴ አይደለም።

“ሀብታም ስልህ” መክሊቱን ያወቀ፣ የሀይዎት ግቡንና ፍላጎቱን የለየ ማለቴ ነው። እኔ “ሀብታም” የምልህ በቃኝን የሚያውቀው አይነት ማለቴ ነው። አለ አይደለ የሚፈልገውን የሚያውቅ የሚፈልገውን የሚጠይቅ ያን ሲያገኝ ደግሞ ደስተኛ የሚሆነው አይነት ሀብታም ማለቴ ነው።

ምን ዋጋ አለው! እኔ ግን የምፈልገውን ባውቅም፣ የምፈልገውን ብጠይቅም ፈጽሞ የህልሜን ማግኘት አልቻልኩም። ይሄን ስልህ “የምትፈልገውን ለማግኘት ጠንክረህ አትሰራም አንዴ?” ልትለኝ ትችላለህ። ሞከራ ነበር። እንደ መንግስት ሰራተኛነቴ በቀን ውስጥ ለስምንት ሰዓታት ያህል እሮጌ ዶሴ ሳገላብጥ ብኖርም ከምስክር ወረቀት ውጭ ጠብ የሚል ነገር ማግኘት አልቻልኩም እንጂ።

ብቻ ምንም ይሁን ምን የምፈልገውን ባላገኝም የማደግ ምቹቴ ግን አልፎ አልፎ መለስ ቀለስ ማለቴን አይተውም። ለምሳሌ ከዚህ መናኛ የኪራይ ቤት ውስጥ ወጥቼ ከከተማ ወጣ ያለና ሀይቅ ዳር ላይ የተገነባ ሺላ እንዲኖረኝ አፈልጋለሁ። ግቢዬ ውስጥ እንደ ኡመር ካም ከዋክብትን የምመረምርበት ኦብዘርቫቶሪም ቢኖረኝ ደስ ይለኛል። የትምህርቱን ጉዳይ በልምድ ስለማመጣው አያሳስበኝም። መቼም የፈለገ ነገር ቢሆን የሰውን ባህሪ ከመመርመር ከዋክብትን መመርመር የሚከብድ አይመስለኝም።

ሀብታም ብሆን የሙዚቃ መሳሪያ ገዝቼ ሀዘኔንም ደስታዬንም ፒያኖ በመጫዎት፣ ሳክሰፎን በመንፋት መግለጽ አፈልግ ነበር። አለ አይደለ በጊታር ድምፅና በበገና ድምፅ መጠዝም መስከንም እሻ ነበረ። በእድሜዬ ሙሉ እንደ ዘለሰኛና እንደ ዝናብ ድምፅ ልቤን የሚያረጋገው ነገር አላገኘሁም። ማታ ላይ ዝናቡ የቤቴ ቆርቆሮ ላይ ሲያርፍ እንዴት እንደሚያለዝበኝ! ዝናብ ሲጥል መብራቱን አጠፋውና ሻማ ለኩሼ እየጮሁ መዝፈን እንዴት ደስ እንደሚለኝ!

ዝናብ ሲጥል እንቅልፌ ይመጣል።
ዝናብ ሲጥል ልጅነቴ ይመጣል።
ዝናብ ሲጥል ጭንቀቴ ጎርቆ ጋር ተጠራርጎ ይሄዳል።

ሀብታም ብሆን የዝናቡ ድምጽ እንድርቀኝ ስለማልሻ የሸከላ ከዳን ያለው ሺላ እንዲኖረኝ አልፈልግም። ሀብታም ብሆን የቤቴ ጣሪያ ከዳኑ ቆርቆሮ ይሆንና ዝናብ ከሌለ እንኳን በምተኛበት ሰዓት ጣራዬ ላይ ውሃ የሚያፈስ “ስፕሪንግ” እንዲኖረኝ አደርጋለሁ። ከዛማ በኋላ ጌታሬን ከተሰቀለበት አወርድና የ“Bob Dylan” ዘፈን እንዲህ እያልኩ አቀልጽላችሁ ነበር።

How many roads most a man walk down
before you call him a man?
how many seas must a white dove sail
before she sleeps in the sand?
yes, n' how many must the cannon balls fly
before they 're fore ever banned?
the answer my friend is blowin 'in the wind
the answer is blowin 'in the wind
yes how many years can a mountain exist
before it is washed to the sea?
yes, how many years can some people exist

before they're allowed to be free?
yes, 'n how many times can a man turn his head
pretend that he just doesn't see?
the answer my friend is blowin' in the wind
the answer is blowin' in the wind.....

ቅንጦትንና ምቹትን አላውቃቸውም። ቤት ስከራይም ቤት ስመታም አጦቴ በግልጽ ይወጣል። ምቹትን በዋጋው እንጂ በጥራቱ መዝኜው አላውቅም።

በህይወቴ አንድ ጊዜ የሆነ ድርጅት የሚገርም ሆቴል ውስጥ ለአንድ ቀን እስከ ድህነቴ የሚገርም አልጋ ይዞ አሳድርኝ ነበር። ጸሐዳ አልጋ ላይ ተኝቼ እዳዬን ስቀንስና ስደምር፤ “ይሄን ብር ለአልጋ ከሚከፍሉ ምናል ለኛ ቢሰጡንና ለሁለት ሰው የመቶ ብር አልጋ ይዘን ባደርግ” እያልኩ በአሰልጣኞቹ እንዝላልነት ስበላጭ የአራት መቶ ብር አልጋ ላይ እንቅልፍ ሳይወስደኝ ሌሊቱ ነጋ። እንዲህ የሚያደርገኝ ድህነቴ እንጂ ምቹትን ጠልቼው አይደለም።

እያሰብኩ አተኛለሁ። እያሰብኩ አነቃለሁ።

ሀብታም ብሆን “ፀሐይ” የምትባል የሰማይ ማድያት ገደል ስትገባ ከቤቴ አወጣና ለብ ባለው አሸዋ ላይ በባዶ እግራ እየተራመድኩ፤ የሃይቁ ምገድ ጥቁሩ አለት ጋር ሲጋጭ እያየሁ፤ ሰማያዊው ሰማይ ላይ ያንዣበበው ደመና ዝናብ በመሆንና ምንም በመሆን መሃከል በንፋስ ሲዋትት እያየሁ፤ የሃይቁ ዳርቻ ላይ ተቅበዝባኸ አንገት ያላቸው ነጫጭ ዳክዬዎች በመንጋ ሆነው እንደ አንድ ሲያስቡ እያየሁ፤ ውዲ ባለቤቴ ከልጄ ጋር ሀይቁ ዳርቻ ላይ ሆና ከርቀት በመንጠቀ አሣ ሲያጠምዱ እያየሁ....

ሀብታም ብሆን በነጭ ቀለም ያጌጠው የጽሁፍ ክፍሌ ውስጥ ዘና ብዬ፤ ከጀርባዬ ስርቅርቅ ያለ ሲምፎኒ እየሰማሁ፤ ሰፊውን የመስኮቴን መጋረጃ አገልጠውና የምወዳት ፍቅሬ ግቢያችን ውስጥ ባለው ፍጹም አረንጓዴ ሜዳ ላይ የምወደውን ልጄን ሽጥሻጥቼ ስታጫውተው፤ ከሀይቁ የሚነፍሰው ንፋስ የሚሰቴን ጸጉርና ስስ ቀሚስ ቀምቼ ካልወሰድኩ እያለ ሲታገላት እያየሁ፤ አዳፋ ልቤን በፍቅሬ የምታጸዳልኝ አማልክቴን በሚዝ የታጀበ መወደስ እጽፍላትና ወደ መስኩ ጋር በመሄድ ፍጹም ሰላማዊ በሆነ የተረጋጋ ድምጽ፡-

በፍቅርሽ ጽድቅን ያገኘኸኝ ይቺ እድለኛ ውብ ነፍሴ፤
ነጭ ደመና ተሳፍራ “ቼ” ብላ ነበር ፈረሴ።
ታውቂያለሽ ካንቸ ጋር ስሆን
የልቤን ግዝፈት መጠኑን፤
እኔን ያዩ ቀን በርግኝ...
የፀሐይ አምላክ አፖሎ
ከሰረገላው መውደቁን።
ታዊቂያለሽ አይደልም ውዴ?
“አሊያድ” የሚሉት ደካማ፤
እናቱ ቀሚስ መግባቱን
ከሩቅ መምጣቴን ሲሰማ፤
ታሰታውሻለሽ ልክልቴ?
ደመና ጋልበን ሰንጓዝ
ኮከብ ከሰማይ ስናረግፍ፤
ዜዬስ መብረቁን ታቅፎ
“እግራ አውጭኝ” ብሎ ሲከንፍ፤
እቤት የልቤ ከፍታ
ምድሪቱን “ጦር አምጭ” ማለቱ፤
እቤት የእስክንድር መረበሽ
የሔሪኩለስ ፍርሃቱ፤
እኔን መፋለም ያማረው
ሻምላ መዞ ‘ሚያወጣ፤
ተጠንቀቂልኝ ብርታቴ
አንቺን ገድሎ ነው ሚመጣ፤
እግዜር ለሳምሶን ብርታቱን
ጸጉሩ ላይ ዘግኖ ሲሰጠው፤
ለኮልታፋው ሰው ለመሳሌ
ሀይሉን በዱላው ሲያድለው፤
የኔን ጀግንነት አምላኬ
ባንቸ ውስጥ ነው ያኖረው።
አደራ ተጠንቀቂልኝ “ካስዮጵያ”
ብርታቴ፤ ሀይሌ፤ ግዝፈቴ
አንቺን ሲገለሽ ብቻ ነው
የሚቀነጠስ አንገቴ።
አደራ ተጠንቀቂልኝ...

... በማለት ላንዲት ቀን እንኳን በችግርና በጩኸት ምክንያት ፋታ በማጣት አድናቆትን ለግሻት የማላውቀውን ሚስቴን በመወዳስ አስፈነጥዛት ነበር።

ሰማዩ ቀለሙን ሲለውጥ፣ ምድሩ ላይ የሌሊት ወፍ ሲራወጥ፣ እንደ ቢራ ሆድን የማይቆዝር በስሰና ሸጣጣ ብርጭቆ የተሞላ ቀይ ወይን እየተጎነጨሁ፣ ጭስ አልባ አሳት ደጄ ላይ ለኩሼ፣ ፎጣዬን ትከሻዬ ላይ ጣል አድርጌ፣ ቪላ ቤቴን ለልጄ ለቅቄ በከዋክብት መሃከል የነገሰችውን ሙሉ ጨረቃ አያየሁ፣ እቅፌ ውስጥ ሆና የምትናፍቀኝ ፍቅሬ ከፊቴ ሆና በረዣዥም ጣቶቿ የፒያኖውን ቁልፍ ስትነካካው ከጀርባዋ አንገቷ አካባቢ ያሉትን ሰሰና ላዛ ጸጉሮች በከንፈሬ እየዳበሰኩኝ፣ በእንዲህ አይነት ሙድ ውስጥ ገብቼማ የጥበብ አድባር ተሳፍራኝ “አባብ ዘ ከላውድ” በሚል አርዕስት አስካር የሚያሸልም የፊልም ስክሪፕት፣ የኖቪል ሽልማት የሚያስገኝ የድርሰት ሀሳብ ማፍለቅ ካቃተኝም ይሄው በአስር ብር መወራረድ እንችላለን።

በመንደር ዙረት ከታጠረው ከብ ህይወቴ መውጣት ችዬ የሌላውን አለምና ማህበረሰብ ባህልና ቅርስ የማጠናበትን፣ በካርታ ብቻ የማውቃቸውን አገሮችን የመጎብኘቱን እድል፣ ከፈረንሳይ ሎቭሪ ሙዚየም እስከ ፈርአኖቹ መዲና፣ ከአክሱም እስከ ጎለጎታ፣ ከቲቤት እስከ ሀቫና፣ ከማውንት ኤቨረስት እስከ አፋር ስምጥ ሸለቆ የመቃኘት እድሉን ላግኝና እንደ ግርሃም ሃንኩክ ያለ ጥናት እንደ ዳን ብራውን አይነት ድርሰት መድረስ ካቃተኝም ይሄው እንደ ልጅነታችን በጥብሻ እንወራረድ።

ይህ ሁሉ ዝባዝንኬ ለኪነ-ጥበብ ምቹ ሁኔታን ሳጣ የምቃዝው ቅዝቀት ነው።

ግን ለማሰብ እንጂ ለመሆን አልታደልኩም።

በእጦት በታጀበው ህይወቴ ውስጥ አከራዬ በረንዳዬ ላይ እንጨት እየፈለጠብኝ፣ መንግስት ለዚሁም ሃሳቤ ማዕቀብ እየጣለብኝ፣ ሰላቢ ንፋስ የቤቴን ቆርቆሮ በባህርዛፍ ቅርንጫፍ እየደበደበው፣ የሚስቴን ጎስቋላ ፊት ባየሁ ቁጥር ከፍቅሯ ይልቅ እርጅናዋ ትዝ እያለኝ፣ በእንዲት ከፍል ቤት ውስጥ ታጥፌ.... እዛው ውስጥ ቡና እየተወቀጠ፣ እዛው ውስጥ ወጥ እየተሰራ፣ እዛው ውስጥ ልጄ እየተጫወተ፣ እዛው ውስጥ ጥበብ የጠራው አባዋራ ሊጽፍ እየታገለ፣ እዛው ውስጥ ሬድዬን እየተንሿሿ ስለማላውቀው ብርሃን ቀርቶ እንደ ፊዮዶር ደስቶቭስኪ ጨለምተኛውንም ጽሑፍ ለመጻፍ ሀብቴን ቀርቶ ጸጥታውንም ባላገኝም በዚሁ ሁኔታም ውስጥ ሆኜ ከመጻፍ አልባዝንምና አስኪነጋ ድረስ የምከትበውን ብሶቴን ጀባ ብያችሁ ምናቤን እቋጫለሁ።

አላሳዝንም?

እኔ እኮ ሰጥም እንደ እናንተ አይደለም፣
ሃሳብ ላብሰሰሰል ሀይቅ ዳር አልሄድም፣
በአዕዋፍ ቅላጼ በአፀድ ሺቶ ትንፋሽ፣
ቤት መትቼ አላውቅም በጭራሽ...በጭራሽ፣
እኔ ልገጥም ሰል....
ሚስቴ ሸንኩርት ልከትፍ ቢላ ትሰላለች፣
የሻፈደች ድመት ፊቴ ተቀምጣ ጸጉሯን ታቦናለች፣
እንቅልፍ ያጣ ልጄ ገኔ ያላዝናል፣
የጣዘ አሳት አራት ሻማው ላይ ይጨሳል።
ይሄን ሁሉ ንቁ ይሄን ሁሉ ችዬ፣
ድመቷን አብርሬ ልጄን አባብዬ፣
ብላሬን አጎሰቼ እንደዚህ አላለሁ፣
የጨሰ አሳት አራት አሻግሬ አያየሁ።
አሳት አራት-ማ
አሳት አራት-ማ ሰርክ ሚቃጠሉ፣
ጠልተውት ይሆን ወይ?
እንደኔ መኖሩን አሳት እየበሉ።

እቃቃ

"እቃቃው ፈረሰ አባይ ደፈረሰ"
የኛ ልጅነትስ ወደ የት ፈረሰ?
ወደ የት ደረሰ?
አሲዮ ቤሌማ የቤሌማ ጥጃ
ለምን እንዳሰረጀን አላዎቅንም እንጂ
አባይ ቢደፈረስ እኛ ብንጎረምስ፤
መጃጃል ነው እንጂ
እ-ቃ-ቃ እንደሁ አይፈርስ፤
ሚስት ብናገባ ሺላ ብንገነባ
ልጆች ብንወልድ ኮሌጅ ብንገባ
ፖሊስ ሌባ ብንሆን አሸከርና አለቃ
ይሄ ሁሉ ብላሽ ይሄ ሁሉ እ-ቃ-ቃ
ውሸት... ውሸት... ውሸት...
"እቃቃው ፈረሰ!"
"ዳቦው ተቆረሰ!" ብሎ መለያየት
ሰው ካፈረ ታንጾ ለአፈሩ ካልበቃ
ልጅነት ቀረ እንጂ አይፈርስም እ ቃ ቃ።

የልጅነት ሕልሞች

ከአለታት አንድ ቀን እናቴም ተኝታ ነበር። በእንቅልፍ ልብም ውስጥ ሳለች የሆነ መንፈስ ወደ እሷ የቀረበ መሰላት። እንዲህም አላት። "ልጅ ትወልጃለሽ መጠሪያውንም አሳዩሽኝ ትይዋለሽ... እሱም ሲያድግ ባንድ ሚስት እና ባንድ መንግስት ተወስኖ የሚኖር ጭቁን ይሆናል" አላት።

እናቴ ይሄን ስትሰማ በርግጋ ተነሳች። ስትነቃም አባቴን ከጓኗ ተጋድሞ አገኘችው። በራዕይ የሰማችውን ነገር የተናገረው አባቴ ይሁን መንፈስ ማረጋገጥም ተሳናት።

ትንቢቱም ተፈጻሚና ቀኑ በታሪክ ባልተመዘገበ ዓመተ ምህረት ግራ እጄን አስቀድሜ ከማህጸን በማውጣት "ኢትዮጵያ ትቅደም" የሚል መፈክር አሰምኜ ወደዚች መሬት ዱብ አልኩኝ። ከእኔም መወለድ ጋር ተያይዞ ከተከሰቱት ተአምራቶች አንዱ የአባቴ አሮጌ ጋቢ ለሽንት ጨርቅ አገልግሎት ይውል ዘንድ ለሰባት መሸርከቱ ነው።

ለዎች ስለ ልጅነታቸው ሲያወሩኝ ስልቼ አይምርዬ ነቃ ነቃ፤ ጥርሴ ፈገግ ፈገግ ማለት ይጀምራል። እኔም ብሆን ስለ ነገ ተሰፋ፤ ስለ ዛሬ ኑሮ ከማሰብ ይልቅ ወደ ኋላ ተመልሼ ያለፈ ልጅነቴን እያሰቡ በትዝታ መከንፍ ደስ ይለኛል።

ብዙም በምቶት ውስጥ ሆኜ አላደኩም። ልጅነቴ "ማርና ወተቴ" የምለው አይነት ባይሆንም ከነቁንጫውና ከነፎረፎሩ እወደው ነበር።

አንድ እኔ አይነት የገጠር ልጅ ልጅነቱን የሚያስታውስ አእምሮ እንጂ ልጅነቱን የሚያስታውስ ፎቶ የለውም። ምክንያቱም የተፈጠርኩበት አገር በወቅቱ ከርስትና እንጂ ፎቶ የሚያነሳ ሰው አልነበረም። ለሚኒስትሪ እንኳን ፎቶ ለመነሳት ከሃምሳ ኪሎሜትር በላይ በአግር መጓዝን ይጠይቀን ነበር። እንደዚያም ተጉዘህ እድለኛ ካልሆንክ የተነሳሽው ፎቶ “ተቃጠለ” ልትባል ትችላለህ።

በእኔ የልጅነት ዘመን ሁሉ ነገር ከብር ነበረው። የቴክኖሎጂውማ ባይነሳ ይሻላል። ወደ ኋላ መለስ ብዬ ስለ ቴክኖሎጂ ሳስብ ከአጎቴ ቴፕ ውጭ የሚመጣል ነገር የለም። ገጠኑን ተውትና ከተማም ቢሆን ቴክኖሎጂ የሚባለው ነገር በተናጠል እንጂ እንዲህ እንደ ዛሬው ባንድ ሞባይል ውስጥ ፎቶ ካሜራው፣ ቴፑ፣ ቴሌቪዥኑ፣ ጌሙ፣ ቪዲዮ ካሜራው፣ ኢንተርኔቱ፣ ሰልኩ፣ ካልኩሌተሩ፣ መጽሃፉ ታጭቆ አይገኝም ነበር። ዛሬ ህጻናቱ ሁሉ ላፕቶፕቸውን አዝለው ተች ስክሪን ሞባይላቸውን እያንሸራተቱ ሳያቸው ይገርመኛል። በኛ ጊዜ እኮ ሌላውን ተውትና የጨርቅ ኳስ እንጂ የላስቲክ ኳስ እንኳን ከትምህርት ቤታችን ውጭ አልነበረም።

እንደዚያም ሆኖ ደስተኛ ነበርን። በአካል መኪና አይተን ባናውቅም ከጫማ ቀለም ቅርቆሮና ከሽቦ መኪና ሰርተን ከመዝናናት በገዝን አናውቀንም። ፎቶ ካሜራ ባይኖርም ከጭቃ የተሰራ ካሜራ አዘጋጅተን እቃቃ ስንጫዎት ጓደኞቻችንን አጋብተን ፎቶ ሰናነሳ እንውል ነበረ። ዛሬ በቴክኖሎጂ ዘመን ከተፈጠረው ልጄ ይልቅ እኔ ደስተኛ ነበርኩኝ። እሱ የኮምፒውተር ጌም ሲጫወት፣ ኢንተርኔት ሲጎረጉር እንቅልፍ የሚያጣውን ያህል በኔ የልጅነት ዘመን የነበረው ቁንጫ እንቅልፌን የመንሳት አቅም አልነበረውም።

ወደ ኋላ ተጉዝ አስተዳደጌን በትዝታ ስንበኘው ሁለት የቂጦቹን ጉንጮች ገልጦ የሚያሳይ የፑሊስተር ቁምጣ የለበሰ፣ በባዶ እግሩ የሚጣደፍ፣ ጭንቅላቱ በፎረፎረ የበለለ፣ ጨዋታ የሚወድ ልጅ ፊቴ መጥቶ ድቅን ይላል።

ጫማ ስለሌለኝ እንቅፋት በሚባል መብረቅ ከአስሩ የእግር ጣቶቼ ቢያንስ ሶስቱ አደጋ ደርሶባቸው እንደ አብድ ዱላ በጨርቅ እና በከር የተተበተቡ ነበሩ። አቤት እንቅፋት ሲወደኝ! በሄድ የመታኝ ድንጋይ ስመለስም ይደግመኛል።

ለምሳሌ በሰማይ ላይ የሚሄድ አውሮፕላን አንጋጥጬ አያየሁና እሱ ወደ ሚሄድበት አቅጣጫ እየከነፍኩ ሽሚዜን አውጥቼ በመዘርጋት፡-

“አውሮፕላን ጤና ይሰጥልኝ፤

ልብሴ ላይ ብር ጣልልኝ!” እያልኩ ስለፈልፍ ድንጋዩ የእግሮቼን ጣቶች እንደ መዶሻ ያነግለኝና የአሁያ አይነት የስቃይ ድምጽ አወጣለሁ። እናቴ ችግሩን ስለምታውቀው “ምን ሆነክ?” ብላ አትጠይቀኝም።

“የትናንቱን ጣትህን ነው ሌለኛው?” ትለኛለች እንጀራዋን እያሰፋች።

“የትናንቱን ነው!” እላታለሁ በለቅሶየ መሃል አንጋጥጬ ፈጣሪዬን እየፈለኩ።

እንጀራ ከምታስበበት ጨርቅ ቆርጣ የሚደማውን ጣቴን በመተኮስ... እንኩሮ ካለ እንኩሮ... ከሌለ ደግሞ እንጎቻ እንጉታ በበርበሬ ትሰጠኝና አሷን ስቀማምስ ህመሙን እዘነጋውና፤ አፍታ ሳልቆይ የቆሰለ ጣቴን በጨርቅ አስርና ወደ ጨዋታዬ አመለሳለሁ።

ያልተጫወትኩት የጨዋታ አይነት የለም። አድናመንቲ፣ ሰኞ ማከሰኞ፣ ድመት አይጤን ትብላ፤ እቃቃ፣ ቴምቦ፤ አኩኩሉ፤ ቢጥምህ፤ አሊቡም፤ ዲሞ-ሰመረ፤ መሀረቤን አያችሁ ወይ

ከሁሉም ግን ለድብብቆሽና ለእቃቃ ትልቅ ከብር አለኝ። እኒህ ጨዋታዎች ሳቢን በቁጥጥሪ ስር ለማዋል መልካም እድልን ስለሚፈጥሩልኝ በጣም እወዳቸዋለሁ። ከወንዶች ይልቅ ሴቶች ጋር ያለኝ ቀረቤታ ያይላል። በተለይ ሳቢ ጋር። በየጨዋታው መሃል ተፈጥሮ ያደለገታትን “ሪሶርስ” ሳትሰስት ትለግሰኛለች።

በጣም የምወደው ጓደኛዬ “ማሙሽት” ይባላል። እንደ ሴት ጸጉሩን ቅቤ መቀባትና እንደ አይጥ ሊጥ መብላት ይወድ ነበር። በተለይ የሰንዴ ሊጥ ነፍሱ ነው። ማሙሽት ጋር በጣም የምንዋደድ ጓደኛዎች ብንሆንም በሳሪ ጉዳይ ግን ብዙ ጊዜ ግጭት ይፈጠር ነበር። ሳቢን እሱም አብዝቶ ይወዳታል። በዚህም ምክንያት አሷ ጋር ገዝፎ ለመታየት ያላሳለሰ ጥረት ያደርጋል።

ከማሙሽት ቀጥሎ ያለኝ ጓደኛ “ምትኩ” ይባላል። ምትኩ የአናፂ ልጅ ሲሆን አባቱ እሱ እንደተወለደ አካባቢ ቤት ሲሰራ ከጣራ ላይ ወድቆ ሙቶበታል። ምትኩ ዝፍዝፍ ያለ አልጫ ፊት ያለው ሲሆን አይነግቡ ያልሆነ ልጅ ነው። ይህ ልጅ ከጨዋታ ይልቅ አባቱ ትቶለት ያለፈውን መዶሻ በመጠቀም ጎጣጣ ሚስማር በማቃናት ቁርጥራጭ ጣውላዎችን በማፈላለግ ቅፎጻ ቅርጽ መስራት ይወዳል። ከባድ

ዝናብ ጥሎ ያደረ እለት የጎርፍ መፋሰሻ በዮች ውስጥ እየዞረ ጎርፍ ያልወሰዳውን ሚስማሮች መልቀም ታላቅ ደስታ ይሰጠዋል። ብዙ ጊዜ መዶሻውን ይዞ ውሻ ያፈረሰውን የሰፈራችንን አጥር በራሱ ሚስማር ሲያድስ ነው የሚውለው።

ምትኩ ጨዋታ የሚችል ልጅ አይደለም። ጅልነትም ያጠቃዋል። ብዙ ጊዜ የበታችነት ስለሚሰማው እኛ ስናወራ ማድመጥ እንጂ ብዙም ማውራት አይፈልግም። እኔ ጋር አንስማማም። የተወሰነ አብረን ከተጫዎትን ሳንጣላ አንለያይም ነበር። ምትኩ በማያስቀናው ነገር ሁሉ የሚቀና አስተሳሰቡ ሁሉ ግራ የሚያጋባ ልጅ ነው። ለምሳሌ አንቅፋት አንኳን አግሬን አንግሎኝ በጣም ሲታዘንልኝ ካዬ አሉም ጤነኛ ጣቱን በጨርቅ አስሮ “አንቅፋት መታኝ” እያለ ያወራል።

የሆነ ጊዜ ሳቢ እስኪብርቶዋን ጥላ እያባበልኳት እያለ ድንገት ምትኩ መጣና “ምን ሁኖችሁ ነው?” አለን።

“የቤተሰብ ጉዳይ ነው እያገባህም!” አልኩት የጎሪጥ እያየሁት።

“አወቅኩብህ” በሚል አስተያየት ጉዳዩን ወደ ጾታዊ ትንኮሳ ሊያዞርብኝ ሲሞክር “የሳቢ እስኪብርቶ ጠፍቶ ነው” አልኩት የተለመደ የጅል ስራውን እንደሚያከናውን እርግጠኛ ሆኜ።

“ታዲያ ለዚህ ለቀላሉ ነው እንዴ የምታለቅሽው? ባይሆን እስኪብርቶው ሲገኝ ቀፎውን ትሰጭኛለሽ” አለና አንዳች የሚያክል ምራቅ መዳፉ ላይ ተፋ። “አባጩኔ ለእስኪብርቶዬን ያገኘህልኝ እንደሆነ በቅቤ ለቅልቄ በለስ ቂጣ አመጣልሃለሁ” አለና ምራቁን በቡጢ ጠለዘው። ይሄ እንግዲህ ኮምፓስ መሆኑ ነው። ምራቁ ወደ ሰማይ ተፈናጠረ። ሳቄ መጣብኝ። ወደ ጎን ቢሆን ኑሮ የተፈናጠረው ምራቁ በተረጨበት አቅጣጫ ፈልጉ ሊለን ነበር።

“ስይጣን ወስዶታል አይገኝም” አለና ትፋቱን ልብሴ ላይ ጠርጎብኝ ሸመጠጠ። ምትኩ ማለት እንዲህ ነው። ብልጠትም፣ ጨዋታም፣ ዝምታም የማይምርበት ልጅ ነው።

ሳቢ የናፈቀችኝ እለት ድብብቆሽ እንድንጫዎት ግፊት አደርጋለሁ። ያኔ እንግዲህ የኔና የማመሽት ፋክክር ይጀምራል። ይሄንንም ስለማውቅ አስቀድሜ

የቤት ስራዬን እሰራለሁ። ጨዋታው ከመጀመሩ በፊት ሳቢን “ሜንታ እንድትሆን” እነግራትና ተቧድና ትመጣለች።

“አባት፣ አባት”

“አቤት፣ አቤት”

“ከሜንታ ከረሜላና ከደስታ ከረሜላ”

“ሜንታ ከረሜላ” እላለሁ ማመሽት ሳይቀድመኝ በፊት።

የኔ ውብ ሳቢቲ ፈገግ ብላ ወደ እኔ ትመጣና ከንጾቼ ስር ትገባለች። ማመሽት ሁል ጊዜ ሳቢ ተቧድና በመጣች ቁጥር ለእኔ መድረሷ ጥርጣሬ እየፈጠረበት አንድ አይኑን አጥብቦ አርቆ ለማሰብ ሲሞክር ፊቱ ላይ ይታየኛል።

የራሱ ጉዳይ አልሰማውም።

ከዛ በኋላ ፍቅሬን ይዠ አንዱ ዛፍ ስር የካሽመሪ ሱሪዬን ማንገቻ አወርድና ሽንፈላዬን በእጄ ይገጤ “ቶሎ በይ ሳይመጡ” እላታለሁ።

ማመሽት ከርቀት ሁኖ “ኩኩ አትሉም እንዴ” እያለ ይጓጉራል።

ስራዬን እየሰራሁ “አልነጋም” እለዋለሁ።

“ምነው ዘላለም እንደመሽ በቀረ” ብዬ ያኔ የተመኘሁት ሳይሆን አይቀርም እንዲህ አገራቱን አጨልሞ ያስቀራት።

“ይጣፍጣል!” ትለኛለች ሳቢዬ አይኖቿን እያርገበገበች።

“ያንቺም ማር ነው” እላታለሁ በሽንፈላዬ አየሩን እየቀዘፍኩ።

ትንሽ እፈገፍጋትና ማንገቻዬን ታጥቄ “ኩኩአሉአሉ” ብዬ እንደ ዶሮ እጮሃለሁ።

ማመሽት ጋር በሳቢ ጉዳይ ካልሆነ በቀር ልዩነት የለንም። ምትኩ ጋር ግን ከምንስማማበት የምንጣላበት ቀን ይበዛ ነበር። ለምሳሌ የሆነ ቀን መንገድ ላይ ከኮባ ጠመንጃ ስርቼ በማንገት እየተንገባለልኩ እንዳለ ምትኩ መጣና “እኛ ቤት እንሂድና ከጣውላ ጠመንጃ እንሰራ” አለኝ።

“ጣውላ የት እናገኛለን?” አልኩት የምወደውን የጣውላ ጠመንጃ ለመስራት እየጓዳሁኝ።

“እኔ ጋር አለ” ብሎኝ ወደ ቤቱ ሄደና ቁርጥራጭ ጣውላና ሚስጣር ከመደሻ ጋር ይዞ ተመለሰ። በርካታ የዛጉ ሚስጣሮችን በከንፈሩ ነከሶ በመያዝ አንዱን ጣውላው ላይ ሰከና “ግጥም አድርገህ ያዝ” አለኝ።

እንደተባልኩት አድርጌ ያዝኩለት።

ሆኖም ግን የተባለው ጠመንጃ ቅርጹ ወንበር እየመሰለ ሲመጣ ተናድጄ “ለምን ትዋሻለህ?” አልኩት።

“ጠመንጃ ከወንበር ይበልጣል እንዴ?” አለኝ ጣውላውን አያስተካከለ።

“ተናደድኩ። ጠመንጃ ትሰራ እንደሁ ስራ! አለበለዚያ እንጣላለን!” አልኩት።

“የራሴህ ጉዳይ ብትጣላኝስ ማን ያስብልሃል?” አለኝ።

“ና ግጠመኛ!” አልኩት ለጠብ እየተዘጋጀሁ።

“ፈሪ አደረከኝ ቤቴ በር ላይ የሰው ሰው የምገድል” አለኝና ከኪሱ ተጨማሪ ሚስጣር አውጥቶ በከንፈሩ ነከሰ።

ዘልፎ ላይ ጉብ ስልበት አሱም ኮሌታዬን ጨምሮ በመያዝ እየተላፉን እንዳለ በአጠገባችን እያለፈ የነበረ ሰውዬ “አትላቀቁም እናንተ ባለጌዎች” በማለት እንደሚገላግል ሰው ካነቀን በኋላ እኔን በጉቶ እጁ በኩርኩም ሲቆጋኝ “ሃሃሃሃሃ” የሚል ድምጽ አሰምኜ ፈንጂ የወረደበትን ጭንቅላቴን በመዳፈ ሸፍኜ ቁጭ አልኩኝ። ቀጥሎ የምትኩን ፊት በሰፊ መዳፉ ክድን ሲያደርግበት “የሜዳው ሚካኤል ያለህ!” ብሎ ወደቀ።

“እናንተ የተረገማችሁ አርጉሞች! ደግሞ የእናንተ ጠብ ምንድን ነው? በሚሰት ነው የተጣላችሁት በርስት?” እያለ በወደቅንበት ሲጨቀጭቀን ምትኩ ፊቱን የሸፈነው ጨለማ አለፍ አለለት መስል ፊትለክ ብሎ ተነሳና ከሰውዬው ራቅ በማለት “እንዴው የአባቴ አምላክ የሜዳው ሚካኤል እንዳለ እንዲህ እንዳጮልከኝ በጥፊ የሚያጮል ይላክብህ! ምን የተረገምክ ሰውዬ ነህ! እኛ ብንደባደብስ አንተ የመታኸንን ያህል መቼ እንገዳዳ ነበር!” እያለ ሲያጨሰው እኔም ከወደኩበት ተነሳሁና “ልጅ ቢኖርህ እንዲህ አድርገህ አትማታም ነበር! ደግሞ አንተን ብሎ ገላጋይ!” በማለት ሰደብኩትና ወደ ምትኩ አቅጣጫ ሸሸሁኝ። ሰውዬው የወረወረው አንዳች የሚያክል ድንጋይ የእኛን

ያህል ፍጥነት አልነበረውም።

“ፊቴን እሳት እንደደበት አለኝ” ምትኩ መጣላታችንን ረስቶ። ፊቱ ከማበጠም በላይ ፍም መስሏል። የምትኩ አሪፍ ባህሪ ይሄ ነው። ቂም የሚባል ነገር አይዝም።

“አንተስ ጭንቅላትህ እንዴት ነው?” አለኝ ብብቱ መሃከል አንገቴን አስገብቶ ጭንቅላቴን እየዳበሰ።

“የጭንቅላቴ ህመም እንኳን ስለደነዘዘኝ ብዙም አይሰማኝም! ጆሮዬ ውስጥ ግን የሆነ ነገር እየጮኸብኝ ነው” በማለት መለስኩለት።

ከፍ ብዬ ሳስበው ምትኩን የተጣላሁት ያላግባብ እንደሆነ ገብቶኛል። እውነትም እሱ እንዳለው ከጠመንጃ በፊት ወንበር ይቀድማል። ከዛ በኋላ ነው ወይ “ወንበር ልቀቁ!” ወይ “ወንበር አለቅም!” ብለህ ጠብመንጃ ልታነሳ የምትችለው።

ጥር ወር ሲደርስ አገሬ ታሸበርቃለች።

ህጻናቶች ረዣዥም ዘንጎችን ቆርጠን በማሸለምለም (በእሳት በመተኮስ) እናዘጋጃለን። አዝመራውም ተሰብስቦ ወደ ጎተራ ስለሚገባ ገባያውም ስለሚትረፈረፍ ሰው ሁሉ “እንቧ” ማለት ይጀምራል። ለአቅመ ትዳር የደረሱ ጉብላሊቶችና ወጣቶች መተጫጫት እና መጋባት ይጀምራሉ።

ከጥምቀት ዋዜማ ጀምሮ የፈረስ ግልቢያው፣ ሆታው፣ ጭፈራው፣ ገና ጨዋታው፣ ሁሉ ነገር ይደራል። የጥምቀት እለት ደግሞ የሜዳው ሚካኤል ታቦት ስለሚወጣ የአጎቴ ቴጥም ከበዓሉ ቀደም ብሎ መወልወል ይጀመራል።

በዚያን ጊዜ እኛ አገር አለቅጥ ጥበቃና እንክብካቤ ከሚደረግላቸው ነገሮች አንደኛው የሜዳው ሚካኤል ታቦት ሲሆን ሁለተኛው አጎቴ ቤት የሚገኘው ባለ ቢጫ መርገጫ ቴጥ ነው። የዚህን ቴጥ ያህል አገራቱ አሉኝ የምትላቸው ቅርሶች እንኳን በቂ ጥበቃ የሚደረግላቸው አይመስለኝም።

ቴፑ ከስር ሙሉ በሙሉ በላስቲክ ተሸፍኖ ከላይ ደግሞ ነጭ ዳንቴል ተደርቦለት ጠረጴዛ ላይ ይቀመጣል።

ዝነኛው አጎቴ “መቶ አለቃ ነኝ” ይላል። አንዳንዴ እንዲያውም መቶ አለቃ የሚለው ማእረጉ በሰዎች ዘንድ እየተዘነጋ መምጣቱን ያስተዋለ ጊዜ አንድ አጥር

ምጥን ያለች የፈጠራ ታሪክ ያዘጋጃል። “ይገርምሃል ሰማሌ ጋር ስንዋጋ ግራ ከንዴን በከላሽ ተመትቼ ወድቄ ሳለ ኮሌኔል ዳርጌ በሩጫ መጥቶ ‘መቶ አለቃ’ ብሎ የሚንገባቸውን ደሜን በሸሚዙ ባያስርልኝ ኖሮ ይሄኔ የለሁም ነበር!” ብሎ ድንገት ሊያወራህ ይችላል። የዚህ ወሬ ፍሬ ሀሳብ መቶ አለቅነቱን ላንተ ማስታወስ ነው።

ነገሩን በልጅ አይምሮዬ ለማጣራት ሞከራ ነበር። ግራ እጁ ላይ አንዲት እንኳን ጭረት ላገኝ አልቻልኩም። እንደ እኔ እምነት የአጎቴ መቶ አለቅነት እና የዳርጌ ኮሌኔልነት አጠራጣሪ ነው።

ስለ ቴፑ እናውራ።

የአጎቴ ቴፕና የሚካኤል ታቦት እርስ በእርስ ይረዳዳሉ። ቴፑ እንዳይበላሽ ሚካኤል ይጠበቀዋል። የአመቱ ሚካኤል ሲከብር ደግሞ የአጎቴ ቴፕ በዓሉን ውብ ያደርግለታል። እና ከጥምቀት ዋዜማ ጀምሮ እስከ ሚካኤል ድረስ ባሉት ሁለት ቀናት ግማሹ ሰው መምሬ አበራ የተሸከሙትን ታቦት፣ ግማሹ ሰው የኔ አጎት በማንገቻ ያንጠለጠለውን ቴፕ ተከትሎ ለሁለት ተከፍሎ ሲሄድ ያየ ሰው “ሁለት ታቦት ነው እንዴ ህዝቡ የሚያስገባው?” ብሎ ሲያስብ አይፈርድበትም።

አሁን ላይ ሆኜ ያን ጊዜ ሳስበው ጥላሁን ገሰሰ ራሱ የአጎቴን ያህል ደማቅ ኮንሰርት ማዘጋጀቱ ያጠራጥረኛል። አጎቴ በድንገት ካሴት ሊቀይር ሲቆም ህዝቡም አብሮ ይቆማል። በኩፍስ መንፈስ ውስጥ ሆኖ ካሴቱን እያገላበጠ መዳፉ ላይ መታ መታ ያደርግና የቴፑን አልማዝ በጋቢው ጠረግ፣ ጠረግ እድርጎ ያስገባዋል። የአጎቴን ኩራት ስታየው የሰው ሳይሆን የራሱን ዘፈን የሚጋብዝ ሊመስልህ ይችላል።

ቤት ውስጥ ደግሞ በፓኮ ታሽገው ከቴፑ ጎን የሚቀመጡ ካሴቶች አሉ። በንጽህና ከነ ፖስተራቸው ተደርድረው ሲታዩ ውበታቸው ልዩ ነው። እንዲህ እንደፈለግነው ሙዚቃ ማድመጥ የለም። ባለ ድመቱና ስምንት ቁጥር ምልክት ያለው ላምባዲና ሳጥን ውስጥ ይቆላቆላል። ሙዚቃ ለማዳመጥ ግደታ ወይ አመትባል መሆን አለበት ወይም ደግሞ የተከበረ እንግዳ መምጣት ይኖርበታል። ከዚህ ውጭ ግን አልማዙና ላምባዲናው ስለሚያልቅ መጠቀም አንችልም።

ከፍ ብዬ ሳስበው መቶ አለቃው አጎቴ ለአገሩ ካለው ፍቅር ይልቅ ለቴፑ ያለው ፍቅር ያይልበት እንደነበር ይገባኛል። ካሉትም ከቡር ካሴቶች እንዱ ከሚደመሰስ ደርግ አለኝ ብሎ የሚኮራበት “ሃያ አንደኛ ከፍለ ጦር” ቢደመሰስ ይመርጣል።

ይሄን ያልኩት ዝም ብዬ አይደለም። ኢሃአደግ ድል እያደረገኝ ስትመጣ አጎቴ

ገጠር ሄዶ ዘመዶቼ ጋር ተደብቆ ነበር። በአዲስ አበባ በኩል የገባው የወያኔ ጦር ፊደሉ ጣቢያውን ሲቆጣጠር በበጌምድር በኩል የመጣው ጦር ደግሞ የአጎቴን ቴፕ ከነ ካሴቱ ተቆጣጠረ።

ይህ ዜና ለአጎቴ የደረሰው በየተራ ነበር። መጀመሪያ የደርግ ወታደር ሙሉ ለሙሉ መደምሰሱን ሰማ። “የራሳቸው ጉዳይ” ብሎ ተወው። ቀጥሎ በበጌ ምድር በኩል የመጣው ጦር ቴፑን ከቤት መውሰዳቸውንና የጥላሁን ገሰሰን ካሴት የማያውቁበትን እናጫውታለን ብለው እንደደመሰሱት ሲሰማ “ደመሰሱት” የምትል ቃል አውጥቶ ሽጉጡን ሊጠጣ ሲል አባቴ ደርሶ ነው ያተረፈው እየተባለ ይወራል። ሆኖም ግን ከስንት አቤቱታና ምልልስ በኋላ የሜዳው ሚካኤል ረድቶት ቴፑን ማስመለስ ችሏል። እናም የጥር ሚካኤል ሲከበር ይሄ ቴፕ ለበዓሉ ድምቀት ከፍተኛ አስተዋጾ ያደርጋል።

እኔም ለበዓል በሚሰጠኝ ሺልንግ...የአስር ሳንቲም ሰባት ፍሬ የሚሸጠውን ጠጠር ከረሜላና የተለያየ ቀለም ያላቸውን ድቡልቡል ማስቲካዎች እገዛና ባንድ ጉንጨ ከረሚላውን፣ በሌላኛው ጉንጨ ማስቲካውን አስገባና ሳቢን “ፈረስ እንዳይድጥሽ ከኔ አትለይ” እያልኩኝ እጇን በመያዝ ስልልግ ወደ ፈረስ ግልቢያው፣ ሲያሻኝ ወደ ሆታና ጭፈራው፣ አሊያም ደግሞ በህዝብ ወደ ተከበበው አጎቴ ይገኙት ስዞር ደስታዬ ወደር አልነበረውም።

ማሙሽት ጋር ብንጣላ እንኳን ግፋ ቢል ብንኳረፍ እንጂ እስከ መደባደብ ድርሰን እናውቅም። ብዙ ጊዜ እንዲያውም አንዳችን ሌላ ልጅ ጋር ከተጣላን እንተጋገዝ ነበር። ከጓደኝነት አልፈን እንደ ወንድም ነው የምንተያየው። ሆኖም ግን በሳቢቲ ጉዳይ ስንጣላ በሰውርም ቢሆን መጎዳዳታችን አይቀርም ነበር።

ለምሳሌ ከእለታት አንድ ቀን የምሰራውን ሴራ ማሙሽት እንደባነነብኝ ሳላውቅ የምወደውን “ድብብቆሽ” ጨዋታ ከመጀመሩ በፊት ሳቢን ጠራሁና “ከሙዝና ከብርቱካን ብለሽ ተቧደኝና ብርቱካን ሁነሽ ነይ!” አልኳት።

እንዳልኳትም ከሰዓዳ ጋር ተቧድና መጣችና “ከሙዝና፣ከብርቱካን” አለች።

“ብርቱካን!” አልኩኝ ተሸቀዳድሜ። ማሙሽት “ሰራሁልህ” የሚል መልእክት ያለው በተንኮል የተመረዘ የትልቅ ሰው ፈገግታ አሳየኝ። ለካስ የኔን ሴራ እሱም ሰርቶት ኑሯል። ከርፈፍ እያለች ሰዓዳ ወደ እኔ ስትመጣ ሳቢ በፍራቻ እኔን እኔን

አያየች ወደ ማሙሸት ጋር ሄደች።

“ምን ትንከረፈፈያለሽ ነይ እንጂ!” አለ ማሙሸት በድል አድራጊነት ስሜት።

አይኔን ማሙን አልቻልኩም። ከኔ ይልቅ ማሙሸትን መርጣ የሄደች ስለመሰለች ንደት ተሰማኝ።

“እኔ ብርቱካን አልፈልግም ጨጓራዬን ያመኛል!” ብዬ ለማፈር ሞከርኩኝ።

“ጨጓራህን ካመመህ እንደ እኔ አባት ሻሜታ ጠጣበት” በማለት ማሙሸት ሊያሸፍብኝ ሞከረ።

ትኩር ብዬ ሳቢን በንደት ሳይት “ታድያ ብርቱካን ነው የምሆነው ብላ ችክ አለችብኛ! እኔ ምን ላድርግ?” አለች ማልቀስ እያማራት።

“ደግሞ አንቺን ብሎ ብርቱካን” አልኩኝና ሰዓዳን በጥፈ ደረገምኳት።

ማሙሸት “አንተ ሳባ ጋር መሆን የፈለከው ለምንድን ነው?” ብሎ ደጋን አስኪሰራ ድረስ ከወገቡ ተቀልብሶ ሳቀብኝ። ይሄ ሰላቢ ሳቢን ከወሰዳት በሰላም እንደማይመልሳት ስለገባኝ ጨዋታው እንዳይካሄድ ቀውጢ አፍልጄ አፈራረስኩት።

እንዲህ አይነቱ ሰው ዛሬ ላይ ስልጣን ብጨብጥ ምን ሊከሰት እንደሚችል ሳስበው ራሴን ከፖለቲካው አሸሻለሁ።

የዛን ቀን በሳቢቲ ምክንያት ጨዋታው ፈርሶ ስንለያይ ማሙሸትን ከባድ ቂም ቋጥሬበት ስለነበር አንዴት በሰውር እንደማጠቃው ሳስብ ከርሜ በሳምንቱ “እንጫዎት” ብዬ ልጠራው ቤቱ ስሄድ ጸጉሩን እየተላጩ አገኘሁት።

“ጸጉርህን እየተላጩህ ሰው ከቆመብህ ምላጩ ቆዳህን ይቆርጥህና ደምህ ይፈሳል” የሚል አስማት ማሙሸት ራሱ አስተምሮኝ ነበር።

ጭንቅላቱ ላይ ቆምኩበት።

“እረ ቁጭ በል አንተ ሰው! ታስቆርጠኛለህ!” አለኝ

የተቀመጥኩ መስዬ ከጀርባው ቆምኩኝ።

“ቁጭ ብሏል እማዬ!” አላት ዞር ማየት ስላልቻለ።

“አባ ዝም ብለህ ተላጭ! ምን አይነት መተተኛ የሆነ ልጅ አጋጠመኝ እባካችሁ!” ብላ እናቱ ተቆጣችው።

“እረ ሊያስቆርጠኝ!” ብሎ መቀመጤን ሊያረጋገጥ ዙሮ አያለሁ ሲል ጆሮው ላይ ሸረከተችው።

የት አባቱ! ሳቢ ጋር በተንኮል እንደነጠለኝ ራሱ ባስተማረኝ አስማት ድባቅ አድርጌው ሹልክ ብዬ ከግቢያቸው ወጣሁ።

በሳቢቲ ጉዳይ ላይ ምንም ድርድር የለኝም። በልጅነታችን “እከሌ ሚስትህ ናት” ስንባል መበሳጨትም ማልቀስም የተለመደ ነገር ነው። ምክንያቱም እንዲህ አይነት ነገር እንደ ብልግና ይቆጠር ነበር።

ይሄን ባህል ለመጀመሪያ ጊዜ ውድቅ ያደረኩት እኔ ነኝ።

“ሳቢን እወዳታለሁ! ሳድግም እንደ ሜዳው ሚካኤል ቤተክርስቲያን ሰፊ ቤት ሰርጅ አገባታለሁ” ብዬ አዋጅ አስነገርኩኝ።

ይሄን አዋጄን ለሰፈሩ ልጅ በሙሉ ምትኩ “ጉድ” እያለ ሲያወራቸው አላምን ሲሉት “ካላመናችሁ ሄደን እንጠይቀው” በማለት ምድረ ኩታራን ሰብስቦ ያስጠራኛል። እውነት ለመናገር ሀይሌ ገብረ ሰላሴ እንኳን ያን ያህል ጋዜጠኛ ኢንተርቪው አድርጎት የሚያውቅ አይመስለኝም።

ሁሉም ባንድ አፍ “ሳባን ስለምወዳት ሳድግ አገባታለሁ ብለኻል እንዴ?” ይሉኛል።

“አዎ ብያለሁ” ስላቸው ሁሉም “የሜዳው ሚካኤል ያለህ! እረ ምኑ ባለጌ ነው!” በማለት ሲሳደቡና ሲስቁ ምትኩ ፊት ላይ የሚታይ እርካታ ለየት ያለ ነበረ። እኔ ግን ጭራሽ በሳቢ የሚመጣ ስድብ አያመኝም።

ከተወሰነ ጊዜ በኋላ እንዲያውም ህጻኑ ሁሉ አይኑን በኔ ገለጠና ሁልም የየራሱን ሚስት እየመረጠ አሳወቀ። እቃቃም ስንጫዎት ያንዱን ሚስት አንዱ ማግባቱ ቀረ።

ሌላው ልጅነቴን ሳስታውስ በጣም ቀልቤን የሚነሳኝ ነገር የእንቅልፌ ጉዳይ ነው። አባቴ ከንዶች ላይ አንገቴን አሳርፌ! አባቴ ጭኖች መሃከል እግርጄን አስገብቼ!

ግንባራ ላይ እየተነፈሰብኝ፤ የጀመርነውን ጸለት ሳልጨርሰው በፊት የሚወስደኝ እንቅልፍ ከሞት የከፋ ነበረ።

ትልቅ እስከሆን ድረስ ሁሌ የምተኛው አባቴ ጋር ነበር። አባዬም የመጀመሪያ ወንድ ልጁ ስለሆንኩም በጣም ይወደኛል። አንዳንዴ እንቅልፉ ሳይመጣ “እንተኛ” ብዬ ወስውሼ በጊዜ ወደ አልጋችን እወስደዋለሁ።

ሳይንቲስቶች የማህጸንን ያህል ተስማሚ ቦታ ለሰው ልጅ አለማግኘታቸውን ይናገራሉ። ይሄን የሚሉት አባቴ ከንድ ላይ ስላለው እረፍትና ምቹት ኢንፎርሜሽን ሳይደርሳቸው ቀርቶ መሆን አለበት።

ፐ!!

አቤት! አባቴ ጭኖች መሃከል ያለ ተመጣጣኝ መቀት!
አቤት! አባቴ ከንዶች ላይ ያለ ምቹት!
አቤት! አባቴ ሰውነት ላይ የሚፈልቅ የአልባፕሮስ ቸቶ!
ሰወደው። እንደ አባብ ሰውነቱ ላይ ልጥፍ አልበታለሁ።

ከማንቀላፋቴ በፊት “አባታችን ሆይ” የሚለውን ጸለት ከአፋ እየተቀበልኩኝ በጋራ ማለት እንጀምራለን።

“አባታችን ሆይ”

አባታችን ሆይ

“በሰማያት የምትኖር”

በሰማያት የምትኖር

“ስምህ ይቀደስ”

ስምህ ይቀደስ

“መንግስትህ ትምጣ”

“እንቅልፌ መጣ” አለዋለሁ።

“መንግስትህ ትምጣ በል አይደል የምልህ!”

“ኸረ እንቅልፌ እየመጣ!” አለዋለሁ ደረቱን መንከስ እያማረኝ።

“ታዲያ እንጨርሰው እንጂ”

“ነገ እንጨርሰዋለን”

በሰላም የተጀመረው ጸለት በጸብ ሳይጠናቀቅ በፊት እንቅልፍ ስርቻው ውስጥ ወስዶ ይሸረኩተኛል። ማታ የወደኩ የምነቃው ጧት ደመኔወቹ ሲጮሁ ነው። አንዳንዴ እንቅልፌ ጥልቀት ስለነበረው አባቴ ጭኖች መሃከል ልሸናበት ሁሉ

እችላለሁ።

የሆነ ሊሊት ላይ ለመጀመሪያ ጊዜ ከእንቅልፌ ነቃሁ። የቀሰቀሰኝ የከባድ መሳሪያ ተኩስ ነበረ። በተደናገጠ ሁኔታ ውስጥ ሆኜ “ምንድን ነው አልኩት?” አባቴን አጥብቄ እየቀፍኩት። የሆነ ጦር አሸንፎ አገሪቱን እንደተቆጣጠረ ነገረኝ። ከዛን ጊዜ ጀምሮ “”ቼ አገሪቱን ብቻ ሳይሆን እንቅልፌንም ተቆጣጥረውት ቀሩ።

ልጅነቴን ሳስታውስ ከትምህርት ቤት ቅጥር ውጭ ያለውን ህይወት ነው የገንዘብ ደረጃ። ትምህርት ቤት አንድ ወንበር ላይ ተለጥፎ ስድስት ክፍለ ጊዜ ማሳለፌ ተገምግሞ ምቹት አይሰጠኝም ነበር። አልፎ አልፎ የሚያስተምሩት ትምህርት ናግረኝም ነበር። ለምሳሌ ሳይንስ አስተማሪያችን “እትዬ መሉ” ወደ ክፍላችን ገባና የጅል ጥያቄዋን ትጠይቃለች።

“ተማሪዎች ጎመን ከየትኛው የምግብ ዘርፍ ይመደባል?”

“እኔ፣ እኔ ቲቸር” እላታለሁ እጄን ቅንድቧ ላይ ሰከቼ።

“እስኪ አንተ መልስ”

“ከሀይልና መቀት ሰጭ ነዋ!”

“ለዚህ ነው የቸኮልከው ሰነፍ!” ትለኝና ለሌላ ተማሪ እድሉን ትሰጣለች።

“እኔ እኔ ቲቸር”

“እሺ አንተ!”

“በሽታ ተከላካይ”

“በትከከል ተመልሷል! እስኪ አንዴ ሞቅ አድርጋችሁ አጨብጭቡለት” ስትል ግር ይለኝና “ታዲያ ጎመን ሀይል ሰጭ ካልሆነ ማሙሸትና ምትኩ ጋር ትግል ስንጋጠም አንዴት ልዘርራቸው ቻልኩ?” በማለት አሰባለሁ። ደግሞ የሚገርመው እኮ ጎመን በሽታ ተከላካይ ከሆነ አባዬ ጎመን በበላ ቁጥር ሂሳብ ተነሳ፤ ሆኖ ተነሳ፤ እያለ ሸንት ቤት የሚመላለሰው ለምንድን ነው?” የሚል ግርታ በውስጤ ይፈጠርብኛል።

ከረምት ሁኖ ትምህርት ተዘግቶ ሰፈር ውስጥ አድናመንቲ የተባለ መተዛዘል

ያለበት ጨዋታ እየተጫወትን እንዳለ ማሙሽት በሩጫ ወደ እኛ መጣ።

“ምን ሆነክ ነው?” አልነው ልክ አጠገባችን እንደደረሰ።

“ቴሌቪዥኑ በአህያ ተጭኖ እየመጣ ነው አሉ! እንሂድና እንቀበል” አለን ደረቁን ይዞ እያለከለከ።

“ቴሌቪዥን ምንድን ነው? የትሰ ሄደን ነው የምንቀበለው?” አለው ምትኩ ከኪሱ ውስጥ አንዲት የዛገች ሚሲማር አውጥቶ እየደባበሰ። ቴሌቪዥን ምን እንደሆነ አሱም እንዳልገባው ነገር ግን የከተማው ህዝብ ንቅል ብሎ በመሄድ መምጣቱን እየተጠባበቀ መሆኑን ነገረንና ተሰብስበን ወደ ሰፍራው አመራን።

በታው ስንደርስ ህዝቡ ግልብጥ ብሎ ወደ ከተማዋ ጫፍ በመውጣት ቴሌቪዥኑን ይዞ የምትመጣውን አህያ በጉጉት እየጠበቀ ነበር። አባዬንም ከአጎቱ ጎን ቁሞ እየሁት። አጎቱ የአሱ ቴፕ ዝና እንደተረት በሚወራበት አገር የበለጠ ቴክኖሎጂ መምጣቱ ምቹት የሰጠው አይመስልም።

ትርምስምሱን ብታዩት መሲህ እንኳን ቢመጣ ከዚህ በላይ አቀባበል ይደረግለታል ተብሎ አይታሰብም። ነገሩን ልብ ብሎ ለተመለከው “ሆሳእና” ይመስል ነበር። ኢየሱስን የተሸከመችው አህያ እንኳን የዚችን አህያ ያክል ኩራት ተሰምቷታል ብዬ አላሰብም። አህያዋ ከመደሰቷ ብዛት “ከመንገዱ ላይ ዘወር በሉልኝ” ብላ ቃል አውጥታ ሳትናገር አትቀርም።

“ጂኒሬተርና ዲሹስ የት አለ?” በማለት የህብረተሰብ ሳይንስ አስተማሪያችን ጋሼ አሰፋ ጠየቀና ከሁለት ቀን በፊት በበቅሎ ተጭኖ መግባቱን ነገሩት።

ይህ ሁሉ የተከሰተው አንድ መንግስታዊ ያልሆነ ድርጅት ለወጣቶችና ለሴቶች መዝናኛ ብሎ ቴሌቪዥን ለአውራጃችን በመለገሱ ነው። ጊዜውም የአፍሪካ ዋንጫ የሚካሄድበት ጊዜ ነበረ። ቴሌቪዥኑ ከአህያዋ ላይ ወረደና ወደተዘጋጀለት የክብር ማረፊያ ቤት ሲሄድ ከአህያዋ በቀር ሁሉም ሰው እንደ ታቦት አጅቦት ነበር።

ህዝቡ አንድ አንድ ብር አውጥቶ ለሊቀ መንበራችን በማሳየት “ቴሌቪዥኑን ሳታሳየን ከዚህ ንቅንቅ አንልም!” ብሎ አመጸ። የቀበሌችን ሊቀ መንበር ጋሽ ጥላሁን “ቴሌቪዥን ለማየት አንደኛ ሰሃኑ መተከል አለበት፤ ሁለተኛ ጂኒሬተር መነሳት ስላለበት ዛሬ ምስል ያለው ነገር ማሳየት አንችልም” ብሎ ተናገር።

የዳመጠው ሰው አልነበረም። “ያለ ምስል እንየው!” ብሎ ህዝቡ ችክ አለ።

አንድ አንድ ብር ከፈልገና ቴሌቪዥኑን ከካርቶኑ አውጥተው ካሳዩን በኋላ “አቧራ ይበልበታል” ብለው መልሰው አስገቡት።

ሰሃኑ እስኪተከል ድረስ ዞን ሄዶ ቴሌቪዥን የማየት እድሉን ያገኘው ጋሼ አሰፋ ከፍታ በታ ላይ ሆኖ ምንም የሚያስቸኩል ነገር አለመኖሩን ከገለጸልን በኋላ በቴሌቪዥን ሊታዩ ይችላሉ ብሎ የጠረጠራቸውን አንዳንድ ትዕይንቶች ገለጸልን። በተለይ “ሴትና ወንድ ግንኙነት ሲፈጽሙ ይታያሉ” ብሎ ሲናገር ህዝቡ በመጉረምረም “ስምንተኛው ሺ” መድረሱን ገለጸ።

ትንሽ ቆይቶ ሰሃኑን የሚተከለው ሳይንቲስት በበቅሎ ተጭኖ ወደ አገራችን መጣ። ሳይንቲስቱ አይኑ ላይ ግብደ ጥቁር መነጽር አድርጎ ነበር። በማግስቱ “ሰሃኑ የሚተከልበት እንጨት አምጡ” ስለተባልን አንድ የደን ማሳ ሙሉ በሙሉ በማውደም ማገርና አውራጅ ተሸክመን ከቦታው ደረስን።

የሰውዬው ሳህን የመትከል ችሎታ ለህብረተሰብ ሳይንስ አስተማሪያችን ለጋሼ አሰፋ የሚዋጥለት አልሆነም። ሳይንቲስቱ ያለምንም አረፍት ሲጋራውን እያጨሰ ሰሃኑን እያዟዘረ ቀኑን ሙሉ ቦታውን ቢፈልግም ቴሌቪዥኑ ሊሰራ አልቻለም። “ኡፍፍ በምንም አይነት መንኮራኩሩን ሳገኘው አልቻልኩም” አለ ከሁለት ቀናት ልፋት በኋላ።

“ሳተላይቱን ማለትህ ነው?” አለ ጋሼ አሰፋ በሳቅ እየተንከተከ።

“ሳተላይትና መንኮራኩር ምን ልዩነት አለው? ይሄን ሰውዬ እባካችሁ ወይ ከፊቴ አጥፋልኝ፤ አለበለዚያ እኔ ልተውለትና እሱ ይሰራው!” በማለት ሳይንቲስቱ ተቆጣ። ህብረተሰብ ሳይንስ አስተማሪያችን ጋሼ አሰፋ ለመጀመሪያ ጊዜ ሲገለመጥ በአይናችን ለማየት ቢቃን።

ቀኑን ሙሉ ሳተላይቱን ቢፈልግም ሊያገኘው ስላልቻለ ምንም እንኳን ኳሱን ማየት ባይቻልም “በዴክ” የባህል ሙዚቃ ግን እንደሚያሳየን ሳይንቲስቱ በመናገሩ የቀበሌው ህዝብ ግልብጥ ብሎ አንድ አዳራሽ ውስጥ ሊገባ ይቅበጠበጥ ጀመር። የአዳራሹ በር ሲከፈት አጎቱ “በጅብ አይበላሽ” ጫማው ጎኔን በመርገጥ ጣጥሶኝ ገባ። በዛን ጊዜ የጎን አጥንቶቼ ስለተለመጡ አሁንም ድረስ ቅዝቃዜ ሲሆን ጎኔን ውጋት ይሰማኛል።

“ለወጣቶችና ለሴቶች መዝናኛ” ተብሎ የመጣውን ቴሌቪዥን አባቶቻችን

በቁጥጥር ስር አውለውት በሩን ዘግተው በቲሌቪዥኑ የሚታየውን የባህል ሙዚቃ በጭብጨባ ያጅቡት ጀመር። እኛ ብርድ ላይ ተጥደን ድምጹን ብቻ ስንሰማ አመሸን።

አንቱ ቤት ያሉ ካሌቶች ሽፋን ላይ መልካቸውን በፎቶ የምናቃቸውን ዘፋኞች አባቶቻችን በቪድዮ ለማየት በቁ። አባዬ ቤት መጥቶ ያየውን ጉድ ሲነግረን በዘጠና አመቷ አይኗ የጠፋው አያታችን “ምነው አምላኬ በለጋ እድሜዬ አይኔን አጥፍተህ ይሄን ጉድ ሳታሳየኝ ትቀር!” ብላ ለማልቀስ ሞከረች። ዕይታዋ ብቻ ሳይሆን እንባዋም ከደረቀ ስለሰነበተ የምትሰቅ እንጂ የምታለቅስ አትመስልም።

ሳይንቲስቱ “እዚህ ሀገር ሳተላይት የለም” ብሎ መግለጫ በመስጠቱ ጋሼ አሰፋ “እኔ የሚሰራ ሰው አመጣለሁ” በማለት በቅሎ ጭኖ ወደ ከተማ ተጓዘ። እሱ እስኪመጣ ድረስ ሁላችንም የባህል ሙዚቃውን የመመልከት እድሉን አገኘን። መቼም የተሰማን ደስታ በቃላት የሚገለጽ አልነበረም።

ጋሼ አሰፋ ሌላ ሳይንቲስት ይዞ መጥቶ ዲሹ እስኪሰራ ድረስ የአፍሪካ ዋንጫው ተጠናቆ ነበር።

የሆነ ቀን ቅፍፍ ብሎኝ የቤታችን ካብ ላይ እንደተቀመጥኩ ማሙሸት የሚባል ጎደሎ መርዶ ይዞ መጣ።

“እንዴት ይሆናል” አልኩት ልቤ እየተርገበገበ።

“ሆነ እንጂ! ሳቢን የሚያገባትም ሰውዬ መጥቷል አሉ። ሰርጉም የመጭው እሁድ እንዲሆን ቤተሰቦቿ ተሰማተዋል” አለኝ።

“ሰውዬው ምን አይነት ነው?” አልኩት።

““አንዳች የሚያክል ሽቦቶ ነው” አለኝ በእጁ ትልቅ ክብ እየሰራ።

“ታዲያ ምን ብናደርግ ይሻላል?”

“ሰውዬውን እንደብድበው” አለኝና ሃሳቡን ተቀብልኩት። ለመጀመሪያ ጊዜ በአንድ ሴት ፍቅር የተለከፍን ሁለት ልጆች ሶስተኛ አፍቃሪን ለመደብደብ ቁርጥ ያለ ውሳኔ ላይ ደረሰን።

ሰውዬው አዲስ አበባ የሚኖር ነጋዴ ሲሆን ሳቢን የሚያገባት በማደግ ነው።

ቀኑን ሙሉ ስንጠብቀው አምሸተን ጀንበር ልትገባ ስትል ወደ እነ ሳቢ ቤት መጣ። ማሙሸት እንዳለው ሰውዬው ሽማግሌ ነው። እነ ሳቢ ቤት አምሸቶ ጊወጣ ይሄን ሽቦቶ ጭንቅላቱን በድንጋይ ሰንጥቀን ልንጥለው ተሰማምተን ደፍጠን እንጠብቀው ጀመር።

ሰውዬው እስኪወጣ ድረስ እነ ምትኩ አጥር ስር ተደብቀን ስንጠብቀው አመሸንና ከምሽቱ አንድ ሰዓት አካባቢ ባትሪውን እያንበባን ወጣ። ሁለታችንም ባንድ ላይ የጨበጥናቸውን ድንጋዮች ወደ እሱ አቅጣጫ ወርውረን ወደ ቤታችን ሹልክ ብለን ገባን።

ይሄ ወሬ ቤተሰቦቻችን ጆሮ እንደ ደረሰ ጉዳዩን ማን እንደፈጸመው ማወቁ ለቤተሰቦቻችን ቀላል ምርምርን የጠየቀ ነበረ። ያኔ እንደ ዛሬው በርበሬ ውድ ማዕድን ስላልነበረ ሁለታችንንም በጋራ አንድ ፈረሱላ በርበሬ አጠኑን። ሳቢንም ከመንጋጋችን ላይ መንጭቆ አይናችን እያዩ ወደ አዲስ አበባ ወሰዳት። ያኔ የተለያየን እስካሁን ድረስ አይቻት አላውቅም።

ከረምት አልፎ መስከረም ሲመጣ ባንድ በኩል የዘመን መለወጫና የመስቀል መድረስ ደስታ ይሰጠኛል። በሌላ በኩል አሰልቸው የሰድስት ሰዓቱ ትምህርት መከፈቻው ስለሆነ ቅር ይሰኛል።

ዘመን መለወጫ ከመድረሱ በፊት ከሰፈራችን ራቅ ወዳለ ጫካ በመሄድ ለችቦ የሚሆን “ከሴ” መልቀም እንጀምራለን። ጳጉሜን ወንዝ እየወረድን ገላችንን እንታጠባለን። እንቁጣጣሽ የምንላቸውን ሰዎች ስም ዝርዝር እንለያለን። ሴቶቹ ለአበባየሁሽ ወንዶቹ ለሆያሆዬ ጭፈራ እንዘጋጃለን። ቀለል ቀለል ላሉት የትምህርት አይነቶች ባለ አስራ ስድስት ሉክ ደብተር ለሌሎቹ ደግሞ ባለ ሰላሳ ሁለት ሉክ ደብተር እንዝገና በሰሚንቶ ወረቀትና በላስቲክ ማሽግ እንጀምራለን። ለአዲስ አመት አዲስ ልብስ ይገዛልናል። አቅም ያለው ቤተሰብ ለልጁ የካሽመሪ ቁምጣና ኮት ያስፋል። የሌለው ደግሞ የፑሊስተር ልብስ ያስፋል።

ልክ የመጀመሪያው ከፍለጊዜ ላይ የአምናውን ልብሱን የለበሰ፣ የአምናውን ጫማውን ያደረገ፣ የአምናውን መጽሃፍ የያዘ መምህር፣ የአምናውን ዱካክ የያዘ ከፍል ውስጥ ማስተማር ሲጀምር “ብርር” ብሎ መጥፋት ያምረኛል። ያውም ያን ጊዜ አብዛኛዎቹ መምህራናቸውን ከኛ የተሻለ ልብስ ይለብሱ ነበር። አሁን ግን ከአለባበስ

አንጻር ተማሪዎቹ ሳይበልጡ አይቀሩም።

ስለ ትምህርት ቤት ሳስታውስ ቀድሞ ወደ አንገሌ የሚመጣው የጋሼ አሰፋ ትዝታ ነው። የህብረተሰብ ሳይንስ አስተማሪዎችን ጋሼ አሰፋ በሀያሉ ጥፊው ምክንያት ሁሉም ተማሪ የሚፈራው መምህር ነበር። አንድ ቀን በዛ ሰፊ መጻፉ ጀርባ ላይ ከውካደረገብ መምህራት የሚያስተምሩት ትምህርት ሳይገባህ ብቻ ሳይሆን ሳይሰማህም አስራ ሁለተኛ ክፍልን ልትጨርስ ትችላለህ።

በምንም መልኩ ቢሆን “የሜዳው ሚካኤል ከበሮ የኛን ፊት ያህል ድብደባ ደርሶበታል” የሚል አመለካከት የለኝም። የድብደባው ምክንያት ከደሞዝ ጥያቄ ጋር የተገናኘ ይመስለኛል። እንዲያውም ፈርተን ተውነው እንጂ የሆነ ጊዜ ማሙሽት “ይሄ ሰውዬ ጨፍጭፎ ከሚገድለን ለምን ተማሪውን አስተባብረን ደሞዝ እንድንመርሳት ለርእሰ መምህሩ እናመለክትለትም” ብሎኝ ነበር። ያኔ ደሞዝ የሚጨምረው ርእሰ መምህር ይመስለን ነበር።

እርግጥ ነው በተቻለን መጠን ኑሮውን ለመደገፍ ጥረት እናደርጋለን። አንድ ወቅት ለተግባር ትምህርት እያንዳንዱ ተማሪ አንድ፣ አንድ እንቁላል ይዘን እንድንመጣ በነገረን መሰረት ያመጣናቸውን ሃምሳ እንቁላሎች ከሰበሰቡ በኋላ “በሉል እና በእንቁላል ቅርጽ መሃከል የመጠን እንጂ የቅርጽ ልዩነት አለመኖሩን” ነግሮን እንቁላሎቹን ሲወስዳቸው “የት ደረሱ?” ብለን አለመጠየቃችን ድጋፍ ለማድረጋችን አንዱ መገለጫ ነው።

ጋሼ አሰፋ ህብረተሰብ ሲያስተምረን “ሳይንሱ መሬት ትዘራለች ነው የሚለው፣ ሀይማኖታችን ግን በተገላበጠሹ ፀሐይ በምስራቅ ወጥታ በምዕራብ ትጠልቃለች ይላል! የሚያዋጣችሁን ግን እናንተ ታውቃላችሁ” በማለት አውላላ ሜዳ ላይ ጥሎን መሄዱ የለመድነው ነገር ነው።

የሆነ ጊዜ ደቡብ አፍሪካ የአፍሪካ ዋንጫ እያዘጋጀት በነበረችበት ሰዓት ስለ አለም አገራት ሉል እያሸከረከረ ሲያስተምረን ቆየና “ጥያቄ ያለው?” ብሎ ጠየቀን። ይህ መምህር ብዙ ጊዜ የምንጠይቀውን ጥያቄ በቃላት ከመመለስ ይልቅ እንደ አድማ በታኝ ፖሊስ በዱላ መመለስ ይቀለው ነበር።

“ከገደለኝም ይግደለኝ” ብዬ እጄን አወጣሁ።

“እሺ ቀጥል አጅሬው” አለኝ።

“ከእኛ አገር ይዞ እስከ ደቡብ አፍሪካ ያለው ምድር መንገዱ ቁልቁለት ነው

እንዴት?” አልኩት ለመሰደት ምቹ ሁኔታ እየፈጠርኩ። ሉል ላይ እንዳየሁት ከሆነ ቁልቁለት ለመሆኑ ጥርጥር አልነበረኝም።

“ለመቶ አምስት ብር ደሞዝ አንተ ጋር ስደርቅ እየዋልኩ መቼ አየሁት ብለህ ነው!” ብሎ ፊቴ ላይ በጥፊ ከድን አደረገብኝ። በጥፊው ሃያልነት የተነሳ የብርሃን ዋና ዋና ቀለማት ሰባት መሆናቸውን ፊቴ ላይ ከተፈጠረው ብልጭታ ቆጥሬ ለማረጋገጥ ቻልኩኝ።

ጋሼ አሰፋ የሚያናድደኝ መደባደቡ ብቻ አልነበረም። ከዱላ በኋላ ያለውን ተፈጥሯዊ የማልቀስና የማንከስ መብትን መንፈጥ ነው። ፊቴን እያሻሽሁ ሰወጣ ጓደኛዬ ማሙሽት በር ላይ እየተቀነጠነጠ ሲጠብቀኝ አገኘሁት። ይሄን መምህር ከእኔ በላይ እሱ ይጠላዋል።

“አይንህን አሳበጠህ አይዴል? አይኑ ይፍሰሰና ይሄ ሰካራም!” አለኝ እንባ እየተናነቀው።

“አዎ” አልኩት እንባ ያቀረረ አይኔን በኩቴ ኮሌታ እየጠረኩኝ።

“ግን እኮ ዝም ብለህ ነው እንጂ ወደ ደቡብ አፍሪካ ያለው መንገድ ቁልቁለት፣ ወደ አውሮፓ ያለው መንገድ አቀባት፣ ወደ አረብ አገር ያለው ደግሞ አግድመት መሆኑን ጋሼ አሰፋን ሳትጠይቅ ካርታውን ብቻ በማየት ማረጋገጥ ትችል ነበር” አለኝ።

በሀሳቡ መስማማቴን ለመግለጽ ራሴን ወዘወዝኩለት።

“እኔ እኮ የሚያናድደኝ ወደ ደቡብ አፍሪካ መሄድ እንዴት እንደሚቻል የማያውቅ መምህር ‘እኛ የምናደንቀው ወደ ጨረቃ የሄዱትን ሳይሆን ጨረቃ ላይ እንዴት መሄድ እንደሚቻል ያስተማሯቸውን መምህራን ነው’ ብሎ ጉራውን መንፋቱ ነው” አልኩት ዐይኔን እያሻሽሁ።

“ጋሼ አሰፋ እንኳን ጨረቃ ላይ ቀርቶ ፎቅ ላይ እንዴት እንደሚወጣ አያውቅም” አለኝ ማሙሽት የጨርቅ ኳሱን ኪሱ ውስጥ እየከተተ።

ከአለታት አንድ ቀን ጋሼ አሰፋ ምን እንደነካው አላውቅም “ዛሬ ግምገማ እንጂ ትምህርት የለንም። ከደብተራችሁ ላይ ወረቀት ሂንጥሉና በጽሑፍ ገምግሙኝ!” አለን። መቼም ይሄን ሃሳብ ያመጣው አረቂውን ጠጥቶ መሆን አለበት።

በዚያ ዘመን ከደብተራ ላይ ወረቀት ሰገነጥል አገር የገነጠልኩ ይመስለኝ ነበር። ግን ጋሼ አሰፋን ለመገምገም ስለነበር ከባለ አስራ ስድስት ሉክ ደብተራ ላይ ያለምንም ርህራሄ አንዱን ሉክ ገደሰኩት። ማሙሽት “አንዳትለቀው” በሚል አኳኋን በእጁ ምልክት ሰጠኝ። እኔ ምን እንደምጽፍ እያሰላሰልኩ እንዳለ ተማሪው ሁሉ “ጋሼ እጅግ በጣም ጎበዝ መምህር ነህ በዚሁ ቀጥልበት!” የምትል የፍራት አስተያየት ጽፈው አጃቸውን ዘረጉ። “ይሄን አስመሳይ ህዝብ እጁን በሰይፍ መቅላት ነበር” ብዬ ተመኝሁ።

“አንደሱ አይደለም። የሚሰማችሁን በሙሉ ዘርዘር አድርጋችሁ ጻፉ። በተለይ ደካማ ጎኖቼ ላይ አተኩሩ። ነጻነት እንዲሰማችሁ ደግሞ እኔ እሄድላችኋለሁ። ስትጨርሱ ለምኒተራችሁ ላኩ” የሚል በሀገሪቱ ላይ ከዚያ በፊትም ሆነ ከዚያ በኋላ ታይቶ የማይታወቅ ነጻነት ሰጥቶን ሄደ።

“ይችን ይወዳል የደርቤ ልጅ” አልኩኝና ወረቀቴን ገልብጬ ይሄን የግምገማ ናዳ አወረድኩት። “የጥፊህ ጥብቀት እንኳን ትምህርቴን የተመደብኩበትን ክፍሌን እያስጠፋኝ ባለፈው አምስተኛ ሲ ከፍል ገብቼ ነበር! እረ ተው ጋሼ ተው! ወልደህ አትማታም እንዴ እኛን የምትቀጠቅጠን!” ግማሽ ሉክ ሂስ ያለ ምንም ርህራሄ አዘነብኩበት።

ምኒተራችን የግምገማ ወረቀቶቹን ስብስቦ ይዞ በመሄድ ሰጥቶት ተመለሰ።

በማግስቱ ጋሼ አሰፋ ወደ ከላሳችን ሲገባ “ጉድ ይፈላል” ብለን ስንጠብቅ የከፍል ስራ ሰጥቶን ቁጭ አለ።

ገረመኝ። “እውነትም ይሄ መንግስትማ መብታችንን አስከብሮልናል” አልኩኝ።

የተሰጠን የከፍል ስራ “ከመሬትና ከፀሐይ ማን ነው የሚዞረው?” የሚል ነበረ። የሜዳው ሚካኤልን የፈራ “ፀሐይ” ብሎ መለሰ። ኩነኔ የማያስጨንቀው “መሬት” በማለት መልሱን ጻፈ።

የከፍል ስራውን ሰራንና ልናሳርም ስንሄድ ደብተራችንን እየተቀበለ ባንድ ላይ ይሰበሰበው ጀመር። የሁላችንም ተማሪዎች ደብተር ስብስቦ ሲጨርስ “ቤቴ ወሰጄ ነው የማርመው” በማለት ይዞት ሄደ። እኔና ማሙሽት “አይ የዚች አገር ዲሞክራሲ!” በማለት በፊታችን ተስፋ መቁረጣችንን ተገላለጽን።

ጽሁፋችንን አስተያይቶ የገመገመውን ተማሪዎች ለመለየት የተሸረበ ሴራ ለመሆኑ አልተጠራጠርንም።

አዳሬን እንቅልፍ አጥቼ አደርኩኝ። “አንዳትቀየመኝ ብዬ ፀሐይ ናት የምትዞረው ያልኩልህ የሜዳው ሚካኤልዬ ከነገው ዱላ ያዳንከኝ እንደሆነ የወላጆች በዓል ከሚሰጠኝ ገንዘብ ላይ ቀንሼ የአስር ሳንቲም አድሩስ አመጣልሃለሁ!” ብዬ ተሳልኩኝ።

በማግስቱ ጋሼ አሰፋ በሰማችን እየጠራ ደብተራችንን ሲመልስ የኔና የማሙሽት ደብተር እየተንገዋለለ ወደ ኋላ ይቀር ጀመር። ስለቴን በሁለት አሃዝ ጨምራ ወደ ስሙኒ አድሩስ አሳደኩት። ምን ዋጋ አለው! የሁሉም ደብተር ተመልሶ የኔና የማሙሽትን ደብተር ለይቶ ሲያስቀረው ጊዜ “እንደው የሜዳው ሚካኤልዬ እንደው ምን አደረኩህ? ያልጠየቅነውን ነጻነት እየሰጡ...” ብዬ ምራቴን ገልጬ ሳልጨርስ በጥፊ ሲያጋጨኝ ግድግዳው ጋር ተላትሜ ተመለስኩኝ። እኔ ላይ ያረፈውን ጥፊ ማሙሽት ተመለከተና ቀጣይ ተረኛ እሱ መሆኑን ሲረዳ ስቅስቅ ብሎ ያለቅስ ጀመር። ምን አለፋችሁ የአገሪቱ የደን ሀብት እላያችን ላይ ተጨፈጨፈ። እንደ ምድር እንደ ጸሃይ እያዟዟረ ቀጠቀጠን። መሬትና ጸሃይ መዞራቸውን አቁመው ያለ ዛቢያ የሚሸከረከረው የኔ ጭንቅላት ሆነ።

በሰዓቱ ምን ተማርኩ መሰላችሁ? የሜዳው ሚካኤል እራሱ እዝች አገር ጣጣ ውስጥ ከመግባት ይልቅ እሳት ውስጥ ገብቶ ፍጡራንን ማውጣት ሳይቀለው አይቀርም። በተጨማሪም ከእያንዳንዱ የብሶት ትንፋሽ ጀርባ እጩታ ሳይሆን ሌላ ብሶት እንዳለም ይገባኛል።

አድሜዬም አስራዎቹ አጋማሽ ላይ መድረስ በጀመረ ጊዜ ጎርመስ የማለት ስሜት እየተሰማኝ የምጫዎተውም ጨዋታ ወደ ኳስና ወደ “ዳማ” እየተለወጠ መጣ። ቤትም ውስጥ መገላመጥና ከአባቴም ተለይቼ ማደር ጀመርኩኝ። አለባበሴም ቢሆን እየሰለጠነ መጣና በዘመኑ አለ የተባለውን “ከሬሼን” የተባለ ፋሽን ቱታ አስገዛሁኝ። ጫማዬ ደግሞ ከኮንጎ ጫማ ወደ አንበሳ ጫማ አደገ።

ከሰውነቴም ምንነቱን በውል ያለየሁት ሆርሞን እየመነጨ የምሰራውን ያሳጣኝ ጀመር። በባህሪዬም ላይ ሆነ በሰውነቴ ላይ በርካታ ለውጦች ይታዩ ነበር። ከነዚህ ለውጦች መሃከል ብብቴ አካባቢ በጊዜው ሽታውን የወደድኩት ጠረን ከመከሰቱም በተጨማሪ ብልቴ አካባቢም ቀላ ያለ ላዛ ጸጉር ማቆጥቆጥ ጀምሮ ነበር። ማሙሽትም ቢሆን ከልሙጥ ወረቀት ፖስታ በመሰራት፣ በቀይና ባለማያዊ እስኪብርቶ በማሸብረቅ ለአንዲት የከፍላችን ተማሪ ደብዳቤ መጻፍ ጀምሮ ነበር።

እኔና ማሙሸት መፈንዳት ስንጀምር የምትኩ ሁኔታ ግን ግራ የሚያጋባ ሁኖ ነበር። በእርግጥ እናቱ በጣም ድሃ ስለሆነች እንደኛ አይነት ልብስ ልትዝለት ስላልቻለች በአለባበስ ረገድ መሻሻል አላሳየም። ሁኖም ግን ከአስተሳሰብ ረገድ ተለውጦ ነበር። በጣም ነጭናጫና ትንሽ ነገር ሲያደርጉት ጥቃቱን ከአባቱ መሞትና ከእናቱ ድህነት ጋር በቀጥታ ማያያዝ ጀምሮ ነበር። ያም ሁኖ ግን አሁን ላይ ጥቃቱም ህመሙም ይገባናል እንጂ ያኔ ምትኩ የሚሰማውን ስሜት አንረዳውም ነበር።

መቼም አሁን ላለን ስብእና የትምህርት ቤትን ያህል ተጽእኖ የፈጠረብን ነገር ይኖራል ብዬ አላምንም። የበታችነት ቢሰማህ፣ የበላይነት ስሜት ቢጠናዎትህ ይሄ ስሜት መጠንሰሻው ትምህርት ቤት ነው። አንዳንድ ተማሪዎች አለን ህመማችንን ሰው የማይረዳንና መምህሩም አስተማሪውም “ድንጋይ ራስ” ብሎ የሚሰድብን። ምትኩ ከነዚህ ተማሪዎች ተርታ ይሰለፋል።

ለምሳሌ በስፖርት ክፍለ ጊዜ ኳስ ለመጫወት ስንቧደን የቡድን አባት እንዲሆኑ የምንመርጣቸው ተማሪዎች በስራቸው ቡድን ሲመሰርቱ ችሎታ ያላቸውን ተማሪዎች ቀድመው ይመርጡና ምትኩን ሳይመርጡት ይቀራሉ። እሱ ደግሞ ሃይለኛ የሆነ የእግር ኳስ ፍቅር ነበረው። “ለምንድን ነው እኔን የማትመርጡኝ?” ብሎ ሲጠይቅ “ችሎታ ስለሌለህ ነዋ!” ተብሎ ይመለስለታል። ለአስተማሪ ሲከስ ከፈለከው ቡድን ጋር ግባ ተብሎ ምርቃት ይሆናል። አንዱ ቡድን ሊገባ ሲል “እኛ እንፈልግህም እዛኛው ቡድን ግባ” ይሉታል። ሲያመለክቱት ይቆዩና “አባት ስለሌለኝ ነው አይደል የምትጫወቱብኝ” ብሎ ማልቀስ ሲጀምር “በቃ አንተ የፈለከው ጋር ግባና ተጫዎት!” ይባላል።

አንዳንድ መምህራኖቻችንም በልዩ ልዩ ከበባት ምርጫችንን እየለዩ ሲያደራጁን ይቆዩና ምትኩ ላይ ሲደርሱ “እሺ ምትኩ አንተስ የትኛው ከበብ ውስጥ ትመዘገብ? መቼም አንዱም አይሆንልህ!” ይሉትና ተማሪውን ሲያስቁት ልጁን ግን ያሸማቅቁታል። የሆነ ጥያቄ ተጠይቆ የመለሰ አለት “ዛሬስ ከምን መለስከው?” ይሉታል። መልሱ የጠፋው ቀን ደግሞ “ይሄ ድንፈር! ሁሌ ገንፎ የጠገበ ጅል መስሎ” ብለው ያስቁበታል። ልክ እኛ እንደምናጠፋው ሁሉ እሱም ሳት ብሎት ጥፋት ያጠፋ አለት የሞኒተርቻችን ዱሳ ምትኩ ላይ ሲሆን ይበረታል።

እኒህ ሁሉ የወደፊት ማንነትን የሚያሸመደምዱ ነገሮች በምትኩ ላይ ሲደርሱበት ጥቃቶቹን ከአባቱ ሞትና ከእናቱ ድህነት ጋር ያገናኘው ነበር። በርግጥ አስተማሪዎቻችንም ሆኑ ተማሪዎቹ ምትኩ ላይ ሰላቅን ሲፈጥሩበት... ለሆነ ነገርም

ምርጫ ሲካሄድ አንገዋላው ዳር ሲጥሉት... ምትኩ የሚበሳጭ ቀርቶ እንደ ሰው የሚያስብ አይመስላቸውም ነበር።

አንድ ቀን ከትምህርት ቤት ስንመለስ ብሶቱን ሁሉ ከአባቱ ሞት ጋር እገናኝቶ ዝርግፍ አድርጎ ሲነግረኝ አለቀስኩኝ። ከዛ በኋላ እንኳን ልሰድበውና ልጣላው ቀርቶ ሌላ ልጅ ጋራም ሲጣላ ለእሱ ማገዝ ጀመርኩኝ። ያም ሁኖ ግን የምትኩ ብስጭትና ንደት እየባለ ይመጣ ነበር። ለምሳሌ መምህራን ወደ ክፍላችን ሲመጣ ከሁሉም ተማሪ ቀድሞ ከመምህሩ ዳስተር ተቀብሎ ብላክ በርድ ማጽዳት ይፈልጋል። መምህራኖቹ ግን ይሄን አይረዱትም። “ምን ያክለፈልፍሃል አንተ ጅል!” ብለው ይሰድቡትና ዳስተሩን ለሌላ ተማሪ ሲሰጡ የምትኩ ፊት በንደት ቲማቲም ይመስላል።

የሽቦ መኪናዬንና የጨርቅ ኳሴን ለታናሽ ወንድሜ ካወረስኩኝ ቆየሁ። እንዳልኳችሁ ይሄ ምንነቱን ለይቼ ያላወኩት ሆርሞን ለአውደ ዓመት የምለብሰውን “ከሬሺን” የተባለ የዘመኑ ምርጥ ሙሉ ቱታ በአንበሳ ጫማዬ ገድግጀው በአዘቦት ቀን እወጣ ዘንድ ያበረታታኝ ነበር። ይሄን ልብስ በምለብሰበት ሰዓት ጫማዬ በደንብ እንዲታይ በማሰብ “ከሬሺን” ሱሪዬን ካልሲዬ ውስጥ ስለምከተው አየር መግባትም ሆነ መውጣት ስለማይችል ቀን የፈሳሁት ፈስ የሚሸተኝ ማታ ላይ ሱሪዬን ሳወጣው ነበር። ከዚህ በተጨማሪ ይሄው ሆርሞን ጭኖቼ መሃከል ያለችውን ልሙሽሙሽ ሽንፈላ ወደ ቀንድነት በመቀየር ሴቶቼን “እጃቸውን ጠምዝዘህ ጣላቸው!” እያለ ይወሰውሰኝ ነበር።

“ጸደንያ” ማለት እድሜው ገፋ ያለ በስልጣኑ የተከበረ ባል ያላት እኛ ቤት የተከራዩች ቀይ እና የምታምር ልጅ ናት። የዚህን ሰውዬ እና የዚችን ልጅ ትዳር የማይኮንነው አልነበረም። “አሁን ይሄ ሽማግሌ ይችን የመሰለች ቂጣም እንደት አድርጎ ነው ሊያረካት የሚችለው” የሚል ግርታ የነበረባቸው ሰዎች በርካታ ነበሩ።

ሰውዬው ብዙ ጊዜ ፊልድ ስለሚበዛበት ቤቱ እያድርም። ጸዲ ባሏ በሌለበት ሰዓት ስለምትፈራ እየሄድኩ አስተዳድራት ነበር። የሆነ ቀንም “ያስተዳድረኝ” ብላ እናቴን አስፈቅዳ ይዛኝ ሄደች።

እራት መኮረኒ ልትሰጠኝ ስን ልታደርግበት ሰቅል “ተይው ስን አታድርጊበት!” አልኳት።

“ለምን?” አለችኝ

ስን የሌለው መኮረኒ መብላት እንደምወድ ነገርኳትና ፈገግ ብላ ነጩን መኮረኒ ሰጠችኝ። ከዳቦ እና ቫይ ቀጥሎ ምርጥ ምግብ መኮረኒና ፓስታ ያለ ስን ነው። በንኩርትና ቲማቲም የሌለው ልሙጥ ሽሮም ነፍሴ ነው።

አልጋ ላይ ሆና እኔ ሰበላ ሻማ ሻማውን እያየች ጸጉሯን ታበጥራለች። የጸጉሯ ርዝማኔ በጣም ገርሞኛል። መኮረኒዬን በልቴ እንደለመድኩት ፍራሽ ላይ ልተኛ ብርድ ልብሰ እንድትሰጠኝ ሰጠይቃት አልጋ ላይ እንዲተኛ ጋበዘችኝ።

“አልጋ ላይ እንኳን አልተኛም” አልኳት።

ተቆጣች።

የቀኑን ልብሴን እንደለበስኩ እንሰላ ውስጥ ገብቼ አያት ጀመር። ምንም አይነት ሰው እንደሌለ ቆጥራ ልብሷን እያወጣች ወረወረችው። ከወገቧ በላይ እርቃኗን፣ ከወገብ በታች ደግሞ ፓንት ብቻ የለበሰች ሴት ጋር ተፋጠጥኩኝ።

ጡቶቿን ሰረቅ አድርጌ ሳያቸው እጅ ከፍንጅ ስለያዘችኝ እፍረት ተሰማኝ። ይሄንን ጉድ መቼም ነግቶ ለማሙሸት እስካወራው ቸኩያለሁ።

ያ ብብቴ ውስጥ የሚመነጨው ሽቶ ፈልቆ ሲሸተኝ ተሰማኝ። ቢጃማውን ለብሳ ከጎኔ መጥታ ስትጋደም የሆነ ነገር ሰውነቴን ስለወረረኝ ፊቴን ዙሬ ተኛሁ። አልጋ ላይ ሳይሆን ፌርሜሎ ላይ የተኛሁ ይመስል በጣም ሞቀኝ።

“ዙርና እቀፈኝ እንጂ” አለችኝ።

እንደምፈራ ነገርኳት።

“አህትህ አይደለሁ እንዴ! ምን ያስፈራሃል!” ስትለኝ ባላቅፋትም ሰውነቴን አዘርኩኝ።

የሰውነቴ ጠረን ልክ እንደ ትኩስ ዳቦ ይጣፍጣል። ብልቴ እንደ በግ ቀንድ እንጨት ሆነች። ለማንም የማልናገር ከሆነ የሆነ ነገር እንደምትሰጠኝ ነገረችኝ። “አልናገርም” ብዬ እጇን መታሁ። ምንም ሳልንቀሳቀስ አይኔን ጨፍኜ የምታደርገውን ነገር እንድከታተል ነገረችኝ።

እንደታዛዝኩት አደረኩ።

ለሰላሳ ጣቷቸን ወደ ጭኔ ላከችና ቀንዴን ታሻሽልኝ ጀመር። የኔንም እጅ ሰባ ወደ ጭኗ መራችው። ጸጉር የበዛበት አካሏን እንደ በሶ አጨብጠው ጀመር።

“ብልቴን አሳካከኝ” አልኳት።

“አይዞህ የመጀመሪያህ ስለሆነ ነው ይለቅሃል” አለችኝና ጭኖቿ መሃል ከተተችኝ።

ቀንዴ ሸርተት ብላ ሰመጠች።

አንድ ጊዜ ስትጨምቀኝ፣ አንድ ጊዜ ስትሰመኝ ሳላሰበው አለፈልፍ ጀመር።

“ትንሽ ቆይተን ደግሞ ትሰጭኛለሽ?” አልኳት።

“አዎ አሰጥሃለሁ”

“ነገም ትሰጭኛለሽ?”

“አዎ አሰጥሃለሁ”

“ሁሌ በየቀኑ እስከ ከርሞ ድረስ ትሰጭኛለሽ?”

“እስኪ እትቀባጥር ዝም በል!”

ከሆነ ንዝረት በኋላ ደስ የሚል ፈንጠዝያ ተሰማኝና ዝልፍልፍ ብዬ ጡቶቿ መሃል ተወሸኩኝ። እሷም ከንፈሬን ነኮሳ ተርገፈገፈች። ለካ መደፈር ይሄ ነው። ሲገርም።

የወሰደኝ እንቅልፍ ከሞት የከፋ ነበር። ጠዋት ላይ ተጨማሪ አንድ ጊዜ አቀመሰችኝና ልብሴን ለብሼ እየተንቋቋሁ ወጣሁ።

ፍጹም የሆነ ንቃት እና ነጻነት ባንድ ላይ ተሰማኝ። ቁርስ የምወደውን ዳቦ እና ቫይ ባግባቡ መብላት አልቻልኩም ነበር። የማታውን ሳስታውስ ቀንዴ ቀጥ ትልብኝና ህመም ነገር ጠቅ ያደርገኛል።

ይሄን ጉዳይ ለማሙሸትም ለምትኩም ልነግራቸው አልፈለኩም። ብቻ ግን ድካም እየተሰማኝ እንደ ድሮው መላፋትና መታገል አስጠልቶኝ ነበረ። በዛው ላይ የድሮው ሙዴም ጠፍቶብኝ ነበር።

ዛሬም እንደ ትናንቱ ጸዲ መጥታ ትወስደኛለች ብዬ ብጠብቃትም ሳትመጣ ቀረችና በቅሬታ ውስጥ ሆኜ ቤቴ አደርኩኝ። በማግስቱ ምሳዬን ከበላሁ በኋላ ከሬሺን ልብሴን “ኪቶ” በተባለው ታዋቂ ሰንደል ጫማ ገድግጀው ወደ ጸዲ ቤት ሄድኩኝ።

“ምን ሆኑክ?” አለችኝ ምሳዋን በልታ እጇን እየታጠበች።

“ስጭኝ” አልኳት ገንዘብ እንዳበደረ ሰው ኮስተር ብዬ።

“ምንድን ነው የምሰጥህ?”

በአገጫ የምፈልገውን አሳየኋት።

ባሏ ከሰማ በሽጉጥ እንደሚገድላት ነግራኝ ሁለተኛ እንዳላሰበውና የማታውንም ለማንም ሰው ትንፍስ እንዳልል አስጠነቀቀችኝ።

አልሰማኋትም።

“ትሰጭኝ እንደሁ ስጭኝ!” አልኳት በሱሪዬ ኪስ በኩል ቀንዴን ጨምድጀ ይዝ።

“ባልሰጥህስ ምን ልትሆን ነው? እንቢ አለችኝ ብለህ ፍርድ ቤት ልትከሰኝ ነው?”

“ባልከሰሽም ለጓደኞቼ ሄጄ አወራብሻለሁ!” አልኳት።

“ጉድ ያለው ገንፎ አድሮ ይፋጃል!” የሚል ተረት ተርታ ሰጠችኝ።

ድንግልናዬ ከተወሰደ በኋላ የአስተሳሰብ ደረጃዬ ከፍ ብሎ በትምህርቴም ቢሆን ለውጥ ማምጣት እንደጀመርኩ ባልተዘጋጃሁበት ጊዜና ወቅት የጸድ ባል የሰራ ዝውውር አግኝቶ ጥላኝ ሄደች።

የሄደች ቀን ሰው እንዳያያኝ ራቅ ወዳለ በታ ሂጀ እናቱ እንደሞተችበት ሰው እየየን አቀለጥኩት። እንባዬ ሄርሜላ ካለቀሰሰችው እንባ የከፋ ነበር።

እሷ ከሄደች በኋላ ጓደኝቼ ጋር ልጫወት ሄድኩኝ። የጓደኞቼ ወሬ ምንም ሊመስጠኝ አልቻለም። “ቂጡን ያለጠረገው ራሪ ጋር ስዳረቅ ከምውል” ብዬ ጨዋታውን ተውኩና ነጋዴ አባቴን ማገዝ ጀመርኩኝ። ፀዲ ፍቅሬን ብቻ ሳይሆን ልጅነቴንም እሷ የወሰደችው ይመስለኛል።

እንደኛ አቅድማ
እንደ እኛ ልጅነት፤
ማማሻችን ዶክተር
ማማሻችን ፓይለት፤
“እንሆናለን” ብለን
እንመኝ ነበረ፤
እንኳንም ህልማችን
ልጅነት ጋር ቀረ፤
ጡንቻችን ሲዳብር
ለአቅመ አሳብ ሰንደርስ፤
ማማሻችን ሌባ
ማማሻችን ፖሊስ
.....ሳንሆን ብንቀር፤
ሁሉም ፓይለት ሆኖ
ምን እናበር ነበር።

ስምንተኛ ከፍል እያለን የእንግሊዘኛ አስተማሪያችን ጋሼ ሰዩም “ወደ ፊት ምን መሆን ትፈልጋለችሁ?” በማለት ሲጠይቅ ከምትኩ ውጭ ያለነው የከላሉ ተማሪዎች በሙሉ ፓይለትና ዶክተር በማለት መለሱን።

ምትኩ ደግሞ “ምን መሆን ትፈልጋለህ?” ሲባል ኢንጅነር የሚል መልስ ሰጠ።

“ኢንጅነር ማለት ምን ማለት ነው?” አለው።

“ህንጣ ቤት የሚሰራ”

“አይ ምትኩ አሁን እንተ ህንጣ ቤት ቀርቶ የመቃብር ቤትስ ትሰራለህ?” በማለት ጋሼ ሰዩም ሊያስቀን ሞከረ። በዚህ ቀልድ ግን ከመገልፈጥ ባለፈ የሳቀ ተማሪ አልነበረም። በጋሼ ሰዩም ተረብ ተናድጄ ምትኩን አሻግራ ሳየው እንገቱን አቀርቅሯል።

መቼም በእኛ አስተሳሰብና በኛ አገር ኋላቀርነት በተሰጥሶ ሳይሆን በአጣ ወደፊታችን በሚወሰንበት ሁኔታ የልጅነት ህልማችን እውን ይሆናል ብሎ ማሰብ ሞኝነት ነው። ሲጀመርስ ህልም ነበረን እንዴ?

ጋሼ ሰዩምም ቢሆን መገሰፊፍ ማሸፍ ካለበት በምትኩ ሳይሆን በእኛ ነበረ።

ምትኩ “መሀንድስ” የሚል መልስ የሰጠው ከልጅነቱ ጀምሮ የአባቱ የእናጺነት ሙያ አብሮት ስላደገ ነው። እኛ ግን “ፓይለት” ብለን ስንመልስ ፓይለትም አውሮፕላንም አይተን እናውቅም። በርግጥም ደግሞ ፓይለትነት ዝም ብለን የሸመደድነው ነገር እንጂ ህልማችን አልነበረም።

ጋሼ ስዩምም እንዲህ አይነት መልስ ስንሰጠው “ይሄ ሁሉ ሰው ፓይለት ሁኖ አሞራ ሊያበር ነው አውሮፕላን?” ብሎ ማሰብ ነበረበት። መምህርም የሚያስፈልገው ለዚህ ነው። ፍላጎታችንን ከመጠየቅ ባለፈ መከሊታችንንም መለየትና መናገር ያስፈልጋል። ወሬ የሚዋጣለትን ተማሪ “አንተ ፖለቲከኛ” ብትሆን... “የወላጆች በአል መነባነብ ካላቀረቡኩኝ” ብሎ የሚያለቅሰውን ተማሪ ደግሞ “አንተ አርቲስት ብትሆን ያዋጣሃል” እያሉ መምራት ያስፈልግ ነበር። ምን ዋጋ አለው ለዛም ነው አውሮፕላን ለማብረር ስናቅድ ኑረን እኛው በራሪ ሁኔታ የቀረነው።

ስምተኛ ከፍል ሚኒስትሪ ተፈትነን የውጤት ካርዳችን ሲመጣ የምትኩ ካርድ ላይ “አልተዛወረም!” የሚል ጽሁፍ ሰፍሮበት ነበረ። መውደቁን ለእናቱ ሲነግራት “አንተ ተምረህ ሰው ትሆናለህ ብዬ አሻሮ በመቁላት በእሳት ሲቃጠል እየዋልኩ..... አንተ ግን ስትራገጥ እንደ ጓደኞቻችህ ማለፍ አቃተህ” በማለት በርበሬ አጠነችው።

ምትኩ ሚኒስትሪ ብቻ ሳይሆን ከአሮጌው አመት ወደ አዲሱ አመትም እንዲዛወር ፈጣሪ አልፈቀደለትምና የእይጥ መርዝ ጠጥቶ ሞተ። አዘንኩ። ላንዲት ቀን ስሜቱን ሳንረዳው መሆን የሚፈልገውን መሆን ቀርቶ... መሆን የሚፈልገውን መናገር ከልክልነው በመሞቱ አዘንኩ። የሜዳው ሚካኤል ስዕል ላይ ተደፍቼ አለቀስኩ። ገነት እንደሚገባ እርግጠኛ ስለነበርኩኝ “ነፍሱን በገነት አኑርልኝ ምናምን” ብዬ አልጸለይኩም። እስካሁን ድረስ የሚከነክነኝ ነገር ከሌሎች ተለይቶ የምትኩ መቃብር ብቻ ቤት ሳይሰራለት መቅረቱ ነው።

የማሙሸት እና የእኔ ህልም ፓይለት መሆን ነበረ። ማሙሸት ህልሙ እውን ሆኖ ማብረር ባይችል እንኳን መብረርን አሳክቶ አረብ አገር ፍየል ጠባቂ ሁኗል። እኔ በአየርም በምድርም መሄጃ አጥቼ ይሄው ለመጣ ለሄደው ልጅነቴን ስተርክ እውላለሁ።

ቅጣት

በወንጀል ተከሶ በህግ ፊት ቁም
ንስሃ የሚሰጥ ዳኛ ተሰይሞ
ጥፋቱን ተናዞ ፍርዱን ያገኘ ሰው
“ነጻ ሆንኩኝ” ብሎ ልቡን ደስ ይበለው።

እስርስ-አለመያዝ፣ ቅጣትስ-ነጻነት
አሻራን ሳይጥሉ ሰው በድሎ መጥፋት።
አራሱ ጠበቃ፣ እሱው ፈራጅ ዳኛ
አራሱ ምስክር፣ እሱው ወንጀለኛ
ሆኖ በሰው መሃል እየተራወጡ
አድሜ ይፍታሽ እስር፣ ብይን እየሰጡ
በራስ ላይ መቃወስ አብደት እየመጡ
ቅጣትስ መፀፀት፣ ወህኒስ ጎዳና
እስረኛስ ጭንቅላት፣ ከሳሽስ ልቦና
ችሎትስ በልብ ውስጥ፣ ፈራጅስ ህሊና።

ሚስቴ “ብሎክ” አደረገችኝ

አንጨቱ...
አሳትን የሚወልድ
አሳቱ...
አንጨትን የሚያነድ
አመድ መሆንን የሚወድ
ወይ አንጨት...!
አሳትን ወልዶ የሚሞት
ወይ አሳት...!
አንጨት ወላጁን የሚያነድ
አመድ አጥፊውን የሚወልድ።

ሁለተኛ ሚስቴን ካገባሁ አንድ ወር ከአስራ ሰባት ቀን ሆነኝ።

የመጀመሪያ ሚስቴን አወዳት ነበር። ግን ምን ያደርጋል ከዘመኑ እና ከቴክኖሎጂው ጋር አብራ መሄድ ስላልቻለች ፈታኋት። የበፊቷ ሚስቴ ከአንቅልፍ ሰዓቷ ውጭ ያለውን ጊዜ ኮተት በማጠብ ታሳልፈው ነበር። ቤት ስትወለውል፣ እቃ ስታጥብ፣ ልብስ ስታጥብ ታመሽና የምታጥበውን ነገር ሁሉ ስትጨርስ “ገላህን ልጠብህ” ብላ ትለማመጥኛለች።

ስለ እሷ ሳስብ ደሜ ይፈላል። ሻንጣ ሙሉ ልብስ አውጥታ ስታጥብ ትቆይና “ጨረሰች” ብዬ ሳስብ የዶሮ ወይም የቅቅል መረቅ ይመስል “የሳሙናውን መረቅ ከምደፋው” በማለት ሌላ አንድ ሻንጣ ተጨማሪ ልብስ በመረቁ ማጠብ ትጀምራለች።

ብዙ የማንስማማባቸው ነገሮች ቢኖሩም የኔና የሚስቴ ጠብ የተካረረው ፌስቡክ እንዳልጠቀም መጨቃጨቅ ስትጀምር ነው። ጭቅጭቁ ጋብ ቢል ብዬ ምን የመሰለ እሳት የላሰ ተች ስክሪን ሞባይል ገዝቼ... የፌስቡክ አካውንት ከፍቼ... ከሶስት ቀን ስልጠና ጋር ሰጣኋት። ፌስቡክም ላይ ከእኔ ውጭ ጓደኛ ማፍራት አልፈለገችም። እሱም ባልከፋ! የገዛሁላትን ሞባይል ከታሰበለት አላማ ውጭ እንደ “ኤዲዋርድ ስኖውደን” እኔኑ ለመሰለያና ለማሸበሪያ ድርጊት ታውለው ጀመር።

የሆነ ጊዜ “ሃኒ” የተባለች የፌስቡክ ጓደኛዬ ከፊል አርቃን የሆነ ጉደኛ ፎቶ ለጥፋ ነበር። ሞባይሌ እስኪለመጥ ድረስ ላይክ ገጨኋትና ከቢሮ ወጥቼ ወደ ቤቴ ስገባ ሚስቴ “ማን ናት?” አለችኝ የሀኒን ፎቶ ወደ አይኔ አስጠግታ።

“እኔ ምን አውቃለሁ?” አልኳት።

“እንዴት አታውቅም? የማታውቃት ከሆነ ለምን ላይክ አደረካት?” አለችኝ እንባ እየተናነቃት።

“እንዴ! መቼስ የሀገራችን የሞደሊንግ ኢንዱስትሪ አንድ አርምጃ ወደ ፊት ይሂድ ከተባለ እኒህን ልጆች እኛ ካላበረታታናቸው.....” ብዬ ንግግሬን ሳልጨርስ በንደት ከንፈሯን ነክሳ ወደ ጓዳ በመግባት ተች ስክሪን ሞባይሏን ከብርጭቆ ጋር ቀላቅላ ታጥበው ጀመር።

ከስህተቴ መማር አልፈለኩም። እንደ አብዛኛው ወንድ የምወዳቸውን ሴቶች እንጂ የሚወዱኝን ሴቶች አልመርጥም። የሚያስቀኑኝን እንጂ የሚቀኑብኝን ሴቶች የመናቅ አባዜም አለብኝ።

ለተወሰነ ጊዜ የታጠበው ሞባይል እስኪደርቅ ድረስ የወደድኩትን እንዳደንቅ፣ የጠላሁትን እንዳናንቅ ጊዜ አግኝቼ ነበር።

በሌላ ጊዜ ደግሞ “ሃሌሱያ” የተባለች ልጅ ከአገሯ ይልቅ የምትከራበትን እግሯን ፎቶ በማንሳት ለጥፋ ነበር። እኔ ደግሞ እንደ አብዛኛው ወንድ ሴትን ከጀርባ ሳይሆን ከግርጌ መመልከት ይቀናኛል። ከእግሯ የተደላደለች ተረኪዟ የጠፈጠፈ ሴት ብዙም አልወድም። ለአንድ ውብ እግር ሊሰጥ የሚገባውን አድናቆት ቸርኳት።

ይሄንንም ሚስቴ አይታው ኖሮ ቤት ስገባ ፊቷ ላይ ከባድ ቅሬታ አነበብኩኝ። “ጉዳዩ ምን ይሆን?” ብዬ ሳስብ የእግሩን ሚስጥር ደርሳበት ኑሯል። አንዳንዴ ላይክ ያደረኩበትን ምክንያት ለሚስቴ በመሃላና በማስረጃ ከማስረዳት ይልቅ ያላችሁበት ድረስ መጥቼ አድናቆቴን በአካል ገልጬላችሁ መመለሱ የተሻለ መስሎ ይታየኛል።

ደግሞስ እግር ከፍቼ ስገባ የያዘችኝ ይመስል “አደነቀ” ተብሎ ለምን ይሄን ያህል ሰቆቃ ይደርስብኛል?

“የማነው እግር?” አለችኝ።

“ስሟ ከላይ አለልሽ!” አልኳት።

“ስሟንማ አየሁት ጥያቄዬ ለምን ላይክ አደረከው ነው?”

“ማን? እኔ!”

“አዎ አንተ!” አለችኝ ዐይኗ በንደት እየተንቀለቀለ።

“አረ አፈር ልብላ ይሄ “አፔራ ሚኒ” የሚባል ብሮውስር ያላሰብኩት ቦታ ወስዶ ፎቶውን ላይክ አድርጎብኝ እንደሆነ እንጂ እንደዚህ እንደ ውሃ ደሜ ይፍሰስ እኔ ላይክ አላደረኩም” ብዬ ከጀሪካኑ የማፈሰው ውሃ ልቀዳ ጎንበስ እንዳልኩ “ኮሜንቱንስ አፔራሚኒ ነው የሰጠው?” ከሚለው ቃሏ በኋላ የሄሮኒማና ናጋሳኪ ፍንዳታ እኔ ጨንቅላት ላይ ተደገመ። ጭንቅላቴ ላይ የፈነዳው ነገር መብረቅ እንጂ መዳፍ አልመሰለኝም።

ሌሊቱን ሙሉ በድንጋጤ ሳማትብ አድሬ በማግስቱ ፈታኋት።

ደግነቱ “አንድ ሚስትና አንድ ጎል አያስተማምንም!” ብሎ ጓደኛዬ በመከረኝ መሰረት ቀደም ብዬ መጠባበቂያ አዘጋጅቼ ስለነበር በፌስቡክ የጠበሰኳትን ሁለተኛ ሚስቴን ካገባሁ አንድ ወር ከአስራ ሰባት ቀን ሆነኝ።

ስው ቀናትን አብዝቶ የሚቆጥረው ሲመቸው ይሆን ሲጨንቀው?

ይችን ልጅ ለመጀመሪያ ጊዜ በአካል ያገኘኋት ቀን እንደ ፎቶ “ኤዲት” አልተደረገችም ነበር። አሷም ብትሆን ጀርባዬ ላይ ባለው መላጣ ግር መሰኘቷ አልቀረም። “ችግር የለውም! ፎቶን በእዶቤ ፎቶ ሾፕ ማስተካከል ከተቻለ አካሏን ደግሞ በምቶት ማሳመር ይቻላል” ብዬ አገባኋት። ባንድ ቤት መኖር ከጀመርን ሳምንት እንኳን ሳይሞላን የአሁኗን ሚስቴን ከዛችኛዋ ጋር አወዳድራት ጀመር።

የበፊቷ ሚስቴ የባንክ አካውንቷ ላይ ነበር ያገኘቻትን ሳንቲም ጣል የምታደርገው። ይህች ደግሞ የፌስቡክ አካውንቷ ላይ ነው ቀኑን ሙሉ ፎቶዎቿን ጣል ስታደርግ የምትውለው። ደግሞ እኮ የሚገርመኝ የሷ ፎቶ መለጠፍ ሳይሆን ከጓደኞቿ የሚሰጣት አግባብ የሌለው አድናቆት ነው። አንዲት ተላላ ሴት “ፕሮፋይል

ፒክቸር ቀየረች” ተብሎ አለምን የቀየረች ይመስል የኮሜንትና የላይክ መለት ሲላክላት አንጀቴ ትክን ይላል።

ብዙ ጊዜዬን የምገድለው ከሷ እርቃን ፎቶ ስር የሚሰጡትን አስተያየቶች በማንበብና በጣም ወጣ ያለ ኮሜንት የሰጡትን ሰዎች በሚሴጅ “የእገላችኋለሁ” ዛቻ በመላክ ሆነ። ተቃጠልኩ! በአጭር ጊዜ ውስጥ የአስተሳሰብና የአካል ለውጥ ተከሰተብኝ።

የበፊቷ ሚስቴ ፊልድ በምሄድበት ሰዓት ባገኘችው መኪና ተጠቅማ በምግብ የታጨቁ ሳህኖችን ትልክልኝ ነበረ። የዚችኛዋ ምግብ ግን የሚላከው በዋትስአፕና በፌስቡክ ነው። የተለያዩ በአትክልትና በስጋ የተሞሉ የምግብ ፎቶዎችን ስትልክኝ ትከርምና ከፊልድ ስመለስ ሽሮውም ሳይገነፈል ሞባይሏ ላይ ተጥዳ ትጠብቀኛለች።

ሌላውን ተውትና ታላቅ ቦታ የምስጠውን የልደት በዓሌን በፊት ሳከብረው ዳቦ ተጋግሮ፣ ፋፎ ፈንድቶ፣ ብርቱካንና ሙዙ ቀርቦ፣ ለስላሳና ቢራው ተገዝቶ ነበር። ይሄን ሁሉ ግን የምታደርገው የገፋኋት ሚስቴ ነበረች።

ለአሁኗም ሚስቴ ቀደም ብላ እንድትዘጋጅ የልደት ቀኔን አስታውሻት ፊልድ ከርሜ በልደቴ ቀን ስመለስ ለሴረምኒው ያዘጋጀችውን ኬክ ያገኘሁት ቤቴ ውስጥ ሳይሆን ፌስቡክ አካውንቴ ላይ ነበር። ጭራሽ ይሄንንም እንደ ትልቅ ስራ ቆጥረው “በሰማም ስንት ቦታ ጎግል አድርጌ ይሄንን ኬክ እንዳገኘሁት አትጠይቀኝ!... አንዴት ነው ግን? ስርፕራይዝ አደረኩህ አይደል!” እያለች ትቀባጥር ጀመር። እውነት እላችኋለሁ በልደቴ ቀን የተከፋሁት መከፋት በቃላት የሚገለጽ አይደለም።

ቤት ውስጥ ብዙም ንግግር የለንም። ትዕዛዝ ራሱ የምትሰጠኝ በፌስቡክ ነው። አልጋ ላይ ተዘርግታ “መጋረጃውን ጋርደው፣ ሽንኩርቱን አማስለው” እያለች ቻት ታደርግልኛለች።

ከሁሉም ደግሞ በጣም የሚገርመኝ ጉዳይ “ቬር” የምታደርጋቸው ነገሮች የወረዱ መሆናቸው ነው። ለምሳሌ ባለፈው ቁምሳጥን ውስጥ የተከመረውን ቆሻሻ ልብስ ሳጥብ ቆይቼ ፌስቡክ ስኬፍት “ፈንድሻ ምንድን ነው እንዲህ አበባ እንድትሆኝ ያደረገሽ ብለው ቢጠይቁት እሳቱን ታግጧው” አለች አሉ የሚል አባባል ከሌላ ሰው ላይ “ቬር” አድርጋ አገኘሁኝ።

ይሄን አባባል “ቬር” ያደረገችው “እሳት ውስጥ ገብቼ ተቃጠልኩ!” ለማለት ፈልጋ መሆኑ ስለገባኝ “አሻሮስ እሳቱን መታገስ አቅቷት ይሆን ወይ እርር ብላ የቀረችው?”

የሚል ኮሚንት ብሰጣት “አንተ ጋር ምን አታገለኝ!” ብላ በብሎክ አሰናበተችኝ።

እናም ወንድሜ... “ቤትህ ያስቀመጥካትን ሚስትህን አስቀምጦህ ፌስቡክ ላይ በምታያቸው አካላቸውን በኮስሞቲክስ፣ ፎታቸውን በፎቶሾፕ ያሸበረቁ ሴቶችን ስታሳድድ በእጅህ ያለውንም እንዳታጣ!” እያልኩኝ ለእንስቶቻችንም “ቤት ሆይ! ወንድ ልጅን አለቅጥ አትንከባከቢው እናቱ ትመስሊዋለሽና!” የሚለው አባባል በተወሰነ መልኩ እውነታነት አያጣም በማለት ቁጭቴን እቋጫለሁ።

እንክርዳድ

ወዳጄ ሆይ አንተ ምሩቅ የምርጥ ዘር
በፈጣሪም በሰውም ዘንድ ምትፈቀር
እኔ ታድያ...
ባንተ ልሳን “እንክርዳድ ነህ” እንደተባልኩ
ለሰንዴነት ካልተመረጥኩ ፥ እንክርዳድነትን በታደልኩ

ግን አልሆነም...
የማይረባ መዝላጫ “እንክርዳድ” እንዳሉት አረም
እንኳን እኔ ግሳንግሉ አንተ ጓዴ ምርጥ-ዘሩ
ቅዱስ ቃሉ አጣጥሎህ ተጠይፎህ እግዜሄሩ
በሰው ወንፈት ተንገዋለህ ከጥራጊ ጋር ተደፍተህ
ሰንዴነትህን ካጣህ
መቼም... መቼም “አይረባም” እንዳሉት አረም
አንተ ረብተህ እንክርዳድ ሆነህ አትበቅልም።

እጥረትና ከፋት

“ይህች መሬት አጫጭር ፍጡራንን ባታፈራ ኑሮ ከጦርነትና ከግጭት የጸዳች ትሆን ነበር!”

ይሄን በጥናት የታገዘ ንግግር የተናገረው የአሜሪካን ፕሬዝዳንት የነበሩት “አብረሃም ሊንከን” ከመሰላችሁ ተሳስታችኋል። ይሄን ያለው ያው የፈረደበት የባለቤት አልባ ጥቅሶች ባለቤት የሆነው “ሶቅራጠስ” ከመሰላችሁም ትክክል አይደላችሁም። ይሄን ታሪካዊ አባባል የተናገርኩት እኔው ራሴ ነኝ። ይሄንንም በሺ ዘጠኝ መቶ ዘጠና ሁለት ዓመተ ምህረት በወርሃ መጋቢት የታተመው ቃልኪዳን መጽሄት ላይ “ከታላላቅ ሰዎች አንደበት” የሚለው አምድ ስር በስሜ ተመዝግቦ ታገኙታላችሁ።

አጭር ሰው ለዚች አለም ጠንቅ ነው። እዚህ መደምደሚያ ላይ ለመድረስ በሚስቴ ላይ፣ በአለቃዬ ላይ፣ በጓደኛዬ ላይ ሰፊ የሆነ ጥናት አድርጌለሁ። ጌታ የፈቀደ አለት ከዚች ድኩማን ሚስቴ ጋር ፍቺ ማድረግ የተሳካልኝ እንደሆነ ቀጣዮን ፍቅረኛዬን የምመርጣት በአስተሳሰቧ ሳይሆን በቁመቷ ነው።

አሁን ባለፈው አንድ ህጋዊ ያልሆነ ጥናት ተካሂዶ ነበር። “በአለማችን ላይ ካሉ ሴቶች ሃምሳ ፐርሰንቱ ለአጫጭር ወንዶች ከጋብቻ በፊት ድንግልናቸውን ይሰጣሉ” ይላል። እዚህ ላይ “ሃምሳ ፐርሰንቱስ?” የሚል ጥያቄ መነሳቱ አይቀሬ ነው። “ሃምሳ ፐርሰቱማ አጫጭር ሴቶች ስለሆኑ እንዲህ በዋዛ ድንግልናቸውን ከጋብቻ በፊት አይሰጡም” ይለናል። ጥናቱ ሲያጠቃልል ከአጫጭር ሴቶች ይልቅ ረዥም ሴቶች በዚህ ጉዳይ ላይ ተላላ መሆናቸውን ይገልጻል። ያም ሁኖ እንደኔ አጭር አግብቶ ነዶ ከመሞት ከነድከመታቸው ሎጋ ሴቶችን ማግባት ይሻላል ብዬ አስባለሁ።

ዝም ብለህ ብታሰበው አለም የምትመራው በነዚህ አጫጭር ሰዎች ነው። ሀብቱም፣ ስልጣኑም፣ ዝናውም፣ ክብሩም የነሱ ነው። ይሄን ስልህ አንድ ረዥም ፕሬዝዳንት ወይም አንድ ረዥም ባለሀብት በአይምሮህ ብልጭ ካለ አትጠራጠር ከዚያ ሰው ጀርባ አንዲት ድንከዬ ሴት አለች። እኛ አገር እንኳን በተከታታይ የነገሱትን መንግስታት ብትመለከት ስልጣን የአጫጭር ሰዎች ርስት መሆኑን ትረዳለህ።

እንዲህ አይነት በስሜት የተሞላ ጅምላ ጨርስ መደምደሚያ ላይ እንዲደርስ ያደረገኝ ሰሞኑን ከአንድ አጭር ጓደኛዬ ጋር በመጋጨቴ ምክንያት ነው። ይሄ ተንከሲስ ጓደኛዬ (ስሙን መላዕክ ሞት ይጥራውና) ከሰሬ ዲክ ዲክ እያለ የሚያሳየኝ የንቀት ፊት በቃላት የሚገለጽ አይደለም። መቼም በአካል ብቃውቁት “እንዲህ ያለ ድንከ ሰውዬ ይሄን ሁሉ ተንኮል፤ ይሄን ሁሉ ጉረሻነት፤ ይሄን ሁሉ ትዕቢት፤ ይሄን ሁሉ ከፋት እንዴት አድርጎ ቻለው?” ትላላችሁ።

ይሄው ልጅ በቅርቡ ጉቦ በልቶ ቴሌቪዥን ገዝቷል። ማታ ማታ ቤቴ ቴሌቪዥን ስለሌለኝ እሱ ቤት እየሄድኩ ፊልም ማየት ጀምረ ነበር። ከተወሰነ ጊዜ በኋላ ግን ልክ ሲኒማ ቤት የከፈተ ይመስል ቤቱ ሰሄድ አለቅጥ ይገላምጠኝ ጀመር። መቼም ረዥምነቴ የዋህ ስላደረገኝ ትናንት ባደረገኝ ነገር ቂም መያዝ አይሆንልኝም።

ከሆነ ቀን በኋላ ጭራሽ “ፍራሼን እየገደልኩ ስለሆነ ዱካ ላይ ተቀመጥ” ብሎ ሲለኝ ያኔ ነበር ወሰኔ ከቤቴ መቅረት የነበረብኝ። የገለባ ፍራሽ ምን ህይወት ኑሮት እንደምገድለው እግዜር ይወቅ? ደስ ያለው ቀን ደግሞ እሱ ዜና ሰምቶ ሲጨርስ አሪፍ ፊልም እያየሁ ባለሁበት “ልተኛ ነው ድምጹን አጥፋና በምስል ተመልከት!” ይለኝና ስሜቴን ጎድቶት ያንቀላፋል።

ያም ሆኖ አፍ አውጥቶ “እቤቴ አትምጣ” እስኪለኝ ድረስ ቤቴ እየሄድኩ መረጃ የመቃረሙን ጉዳይ ገፍቶብታለሁ። በርግጥ ቻናል የመቀየር መብት የለኝም። ድንገት ሳት ብሎኝ ቻናሉን ከቀየርኩት “ተው እንጂ ከአለም ተጨባጭ ሁኔታ ጋር አብሬ ልጓዝበት” በማለት ቻናሉን ከ“ቢቢሲ” ወደ “ኢቲቪ” ይመልሰዋል።

አቤት ማካበድ ሲወድ! “ቴሌቪዥን ገዛሁ” ብሎ እንዲህ ያካበደ ራሱን የቻለ የቴሌቪዥን ጣቢያ ቢኖረውማ “እንቅልፌ መጣብኝ” ብሎ እንደ ኢቲቪ “በቴክኒክ ብልሽት ምክንያት” ሳይለን እንኳን ስርጭቱን አቋርጦብን መተኛቱ አይቀርም።

አንድ ቀን ሁሌ የማይሰለቸኝን የቤን ስቲሊርን “ናይት አት ዘ ሙዚየም” የሚለውን ፊልም እያየሁ እያለ ፊልሙ ሊያበቃ ሲል ዝናብ ማካፋት ጀመረና ድንገት

ከአልጋው ላይ ወርዶ ቲቪውን አጠፋው።

“ምነው!” አልኩት እንባዬ እየመጣ።

“መብረቅ ያቃጥልብኛል” አለኝ።

እግዜር የፈቀደ ቀን ይሄን ድኩማን ሰውዬ ከነቴሌቪዥኑ በአሳት እንደማቃጥለው አርግጠኛ ሁኔ ከቤቱ ወጣሁ።

ይህ ዓደኛዬ በጣም የሚወደው የቴሌቪዥን ፕሮግራም “እስማማለሁ አልስማማም” ይባላል። ፕሮግራሙን የሚወደው ገንዘብ ወዳድ ስለሆነ ነው። እኔ ደግሞ ፕሮግራሙ ላይ ቅሬታ ባይኖረኝም ዝግጅቱ ላይ ሳጥን ይዘው ለአንድ አጭር ተጋባዥ የሚያጨበጭቡትን ረዣዥም ሞደሎች ላይ ውስጤ ይረበሽብኛል። እነዚያን ሚስት ሊሆኑ የሚችሉ ሎጋ ሎጋ ሴቶችን የፕሮግራሙ አዘጋጅ ሰብስቦ አጃቸው እስኪገል ድረስ “ሞቅ ያለ ጭብጨባ” እያለ ለሰዓታት ሲያስጨበጭባቸው ላይ የወላድ አንጀቴ ይንሰፈሰፋል። ድኩማኑ ሰውዬ ግን ይሄን መሰሉን ነገር መታዘብ አይፈልግም። ትኩረቱ ያለው “ተጋባዥ እንግዳ ስንት ብር አሸነፈ?” የሚለው ላይ ነው።

አንድ ቀን ፊልድ ላይ ሁኔ ደወልኩለት።

“ሄሎ” አለኝ። በሰልኩ ውስጥ አጭሩ የፕሮግራም መሪ ረዣዥም ሞደሎቻችንን “ለዓሸን ቢራ ሞቅ ያለ ጭብጨባ” ሲላቸው ይሰማኛል።

“ፊልድ መሸቶብኝ ስላደርኩ ቤቴ እንዳይሰረቅ ነቅተህ ጠብቅ!” አልኩት።

“አትስጋ ጥቅስ ማን ይሰርቃል ብለህ ነው!” አለኝ በፌዝ ልሳን።

“የትምህርት ማስረጃዬስ ቢሆን!” አልኩት በቴሌቪዥን ባለቤትነት እንጂ በትምህርት ደረጃዬ ከሱ የተሻልኩ መሆኔን ለማስታወስ።

“አቦ አትጨቅጭቀኝ! ለራሴ እስማማለሁ አልስማማም የሚያጨናንቀኝ አንሶ ምን ያደርቀኛል!” ብሎ ሰልኩን ጆሮዬ ላይ ዘጋብኝ።

ከመስከ ከተመለስኩ በኋላ “እስማማለሁ አልስማማም” በሚጀምርበት ሰዓት ቴሌቪዥን ለማየት ቤቱ ሄድኩኝና “ዱካው ላይ ተቀመጥ” አለኝ እሱ አልጋ ላይ ሁኖ ቴሌቪዥኑን አሻግሮ አያዩ። ያኔ ወጥቼ ብሄድ ምን ነበረበት? ግን አላደረኩትም።

ጠባቢ ዱካ ላይ ሁኔ ረዥም ወገቤ የሚደገፈው አጥቶ እየተቀለበለበ ድኩማኑንና ቴሌቪዥኑን በየተራ እያፈራረኩ አከታተል ጀመር።

“የምትፈልገውን ቁጥር መጥራት ትችላለህ” አለ የፕሮግራሙ አዘጋጅ።

“አስራ ዘጠኝ ብለህ ገብሬልን ጥራ!” አለ አልጋው ላይ የተቀመጠው ቀትረ ቀላል ዓደኛዬ።

በቲቪው የሚታይ ሰውዬ ሰባት ቁጥርን ጠራ።

“ስላሶችን መጥራት ይሻላል ብለህ ነው?” አለ አልጋውን እያንቋቋ።

ሳጥኑ ሲከፈት ሀያ ሺ ብር ወጣ።

“የት አባክ! ደግ ሆነሃል ገብሬልን ጥራ እያልኩህ” አለና በሰሜት ከአልጋው ወርዶ ፍራሹ ላይ ተቀመጠ።

“እሺ ቀጣዩን ቁጥር ጥራ” አለ አዘጋጁ።

“አስራ ሁለት በል! ሚካኤል ጥሎ አይጥልህም!” አለና ምራቁን ጆሮዬ ላይ ለጠፈብኝ።

“አስራ ሶስት” አለ ሰውዬው።

“የራስህ ጉዳይ! የምልህን ካልሰማህ!” ብሎ ተመልሶ አልጋው ላይ ወጣ።

ሳጥኑ ሲከፈት አስር ብር ሆነ።

“አሁን ገና አደረክለት!” አለ በደስታ ተሞልቶ።

የፕሮግራሙ አዘጋጅ በፕሮግራሙ መሃል “ለኮካኮላ ሞቅ ያለ ጭብጨባ!” በማለት አዘዘ።

ዓደኛዬም አብሮ እያጨበጨበ እያለ ቴሌቪዥኑ ጠፋ። በድንጋጤ ተነስቶ ሶኬቱን ነቅሎ መልሶ ቢሰካውም ቲቪው ሊበራ አልቻለም። ፊቱ ላይ የድንጋጤ መስመር ተሰመረ።

“እስኪ አሁን ምን ሆነ ይባላል?” አለኝ እኔን እኔን እያዩ።

“ተቃጥሎ እንዳይሆን” አልኩት።

“ጨጓራህ ይቃጠል” ብሎኝ ብልሹቱን ከጀርባ በኩል ይፈልግ ጀመር። ቢያገላብጠው፣ ቢያሻሸው አልሰራ ሲለው ቲቪውን ጎኑ ላይ በጥፊ መታው። ድምጹ መጣ። ምስሉ ግን ሊመጣ አልቻለም። እንኳን ባንድ መዳፍ “እስማማለሁ አልስማማም” ላይ የሚያጨበጭቡ መዳፎች ቴሌቪዥኑ ላይ ቢያርቱ እንኳን ምስሉ የሚመጣ አይመስልም።

“እግርህን ወደ ሶኬቱ ልከህ ነበር እንዴ?” አለኝ የብልሹቱ ምክንያት አልገባህ ቢለው።

“ማን እኔ? እረ የልጅነት አበባዬ ይርገኛ” አልኩት በየዋህነት።

“የትኛው አበባህ ነው የሚረግፈው?” አለኝ።

“እንደት አበባ የለኝም?”

“የለህማ! ነው ወይስ በልጅነትህ የወር አበባ ታይ ነበር?” እያለኝ እያለ ጓደኛው ከውጭ መጣና ሊያረጋጋን ሞከረ። ይሄ ድኩማን ግን በቅጽበት ውስጥ ምን እንዳሰበ አላውቅም በነገር ያጦዘኝ ገባ።

“አሳሳች! ሰውን ለማሳሳት እንጂ አቅም ኑሮህ አይደለም” አልኩት በንደት በግ ብዬ።

“በረዘመ መሰለህ እንዴ? ዋ! እንዳልገነድሰህ!” አለኝ የጓደኛውን መኖር አያረጋገጠ።

“አንተ ነህ እኔን የምትገነድሰኝ? አንተ ድኩማን!” በንደት ብው አልኩላችሁ።

“ዋናው እኮ ልብ ነው! ረዥም ሰው ወይ ሱሪ ወይ ቁመት ያጥረዋል ሲባል አልሰማህም?” አይለኝም።

ሰማይ ልሁን መሬት አላውቀውም ብቻ ሪሞቱን አንስቼ ግንባሩን አልኩትና ሌላ የመማቻ ቁሳቁስ ስፈልግ ጓደኛውን “እማኝ ነህ!” አለውና ተፈትልኮ ወጣ።

በኋላ ነው ለቴሌቪዥኑ ማሰሪያና ለአንዳንድ አስቤዛዎች ማሟያ እንዳመቻቸኝ የገባኝ።

በወረወርኩት ሪሞት ሳቢያ ግንባሩ ላይ የተፈጠረችውን ነጥብ የምታክል ቁስል እስከ አይኑ ድረስ በፋሻ ግጥም አድርጎ አሳሽጋትና ከሰሰኝ። ሁኔታውን ሳዩው ምስክሩም አጭር፣ ዳኛውም አጭር ሲሆኑበኝ ጉዳዩን በሽምግልና መቋጨት

ፈለኩኝ። የአጭሩም ሰው አላማ ይሄው ነው።

እናም በመጨረሻ ሽማግሌዎች የወሰኑብኝን ካሳ ከሼው በኔ ገንዘብ ቴሌቪዥኑን አሰርቶ “ራኒ” ማንነውን እየጠጣ “እስማማለሁ አልስማማምን” ከፍቶ እያዩ “እስራ ሁለትን ጥራ! ሚካኤል ጥሎ አይጥሉህም” እያለ ሲጮህ “የሜዳው ሚካኤልዬ ይሄንን አጭር ሰውዬ ከነ ቴሌቪዥኑ በመብረቅ ያቃጠልክልኝ እንደሆነ ጃንጥላ አመጣልሃለሁ” እያልኩኝ አሳላለሁ። ይሄው ከዚያን ጊዜ ጀምሮ የሰውን ስብእና የምለካው በጭንቅላቱ ሳይሆን በቁመቱ ነው።

በትር

ሙሴ ባለ በትር ሙሴ ባለ ጊድል
በሰበራ አጣና ባህር የሚከፍል
አየ የኛ ዘመን አየ የኛ ሕይወት
መፈጥፈጥ ነው እንጂ ማረግ የቀረበት
መንፈስ ያልነበረው የኔ መልፍጥ ዱላ
አንኳን አባብ ሆኖ ሰኮና ሊበላ
መሰንጠቁ ቀርቶ ባህርን ለሁለት
በገዛ ዱላዬ አለሁ ስፈነከት።

ከአምላኬ ጋር

ፈጣሪ ጋር ትግል መግጠም የምፈልግ ሁሉንም ሱሶች የምጠቀም ደባል ነበርኩ። ስጠግ ወሰን አልነበረኝም። የምጠጣበት ገንዘቤ ወይም የምጠጣበት አቅሜ ካለበቃ በቀር ወደ ቤቴ አልገባም። በዚህም የተነሳ ስካሬ ትዝታ አልባ ነበረ። ከሆነ ቅጽበት በኋላ ያደረኩትን ነገር ማስታወስ አልችልም። ያም ሆኖ ፈጣሪዬ አቅፎና ደግፎ ወደ ድንኳኔ ያስገባኛል።

የተለየ አምላክ ነው ያለኝ። እየፈተንኩት ምድር ላይ ካሉ ፍጥረታት ሁሉ አልቆ ይወደኛል።

ወዳጄ ሆይ እንደ እኔ አምላክህን ማግኘት ከፈለክ የሀይማኖት አባቶች በሚመሩህ ሳይሆን በአራስህ መንገድ ፈልገው። ጸላት ከማድረግህ በፊት አምላክህ እየሰማህ መሆኑን አረጋግጥ። የብቻህ ጸላት የብቻህ ስላት ይኑርህ። ጅምላው ጋር አትከነፍ። እነሱን በመከተል አምላክን ማግኘት ቀርቶ እራስንም ማወቅ አይቻልም። “መሪ ነን” የሚሉት ራሳቸው አምላካቸውን መቼ አገኙ። እነሱን የተከተልክ እላት አምላክህን ማጣት ትጀምራለህ። የሚያወሩት ሌላ፣ የሚሰሩት ሌላ መሆኑን ድርጊታቸውን በማየት ያወከባቸው ቀን “ቃሉን እንጂ እኔን አትመልከት” በማለት ሊሸነግሉህ ቢሞክሩም ከመጠራጠር አትድንም።

እኔ ልንገርህ፣ ሳይኮሎጂስት፣ ሳይንቲስት፣ ቲወሎጂስት፣ ሙህር፣ ፓስተር፣ መምህር፣ ወዘተ የምትላቸው ሰዎች እንዴት ማፍቀር እንዳለብህ፣ እንዴት ማመን እንዳለብህ፣ እንዴት መኖር እንዳለብህ ሊነግሩህ ይፈልጋሉ። “የምትፈልጋትን ሴት፣ የምትፈልገውን ስኬት፣ ያጣኸውን አምላክ ለማግኘት የሚረዱ አስር ወሳኝ ምክሮች” ብለው ይጽፋልሃል። በነሱ ጽሁፍ እንኳን እንተ እነሱም ስኬታማ መሆን አልቻሉም።

በእነሱ ምክር አንኳን አንተ አራሳቸው ጸሃፊዎቹ ፍቅረኛቸውንም አምላካቸውንም ማግኘት አልቻሉም።

ምናልባት የእነሱ ምክር ራሳቸውን ስኬታማ ካደረጋቸው እንኳን ያ መንገድ ለእነሱ ብቻ የተፈቀደ ነውና በነሱ በይዘት ስላሉ። ምዕራፉን ሸምድደው፣ ቃሉን ሰብከው ከሚኖሩት ይልቅ ቃሉን ተግባራዊ፣ ቃሉን ጠብቀው የሚኖሩት ጋር ተወዳጅ።

ወንድሜ ሆይ አራስህንም፣ ተሰጠህንም፣ ፍቅረኛህንም፣ አምላክህንም ስትፈልግ በራስህ መንገድ ይሁን።

“በጸም በጸላት ያጣሁትን አምላኬን በሰካር መንፈስ አገኘሁት” ብለህ ታምናለህ? እንዲህ ስለህ ጠጥተህ አምላክህን ፈልገው እያልኩህ አይደለም። እኔ የምልህ በፈለከው ሁኔታ ውስጥ ሆኑ፤ በፈለከው ቦታ ሆኑ፤ በምትፈልገው ቋንቋና ቃል ተጠቅመህ “ጌታ ሆይ” ብለህ ጥራው ነው። ብቻ ግን ፍለጋህም፣ ጸላትህም ከልብህ ይሁን።

እንዳልኩህ ማታ የሰራሁትን ቀን የማስታወስ ሰው አልነበርኩም። አራሴን እስከስት ድረስ ስጋት አመሽና ልወቅሰው ይዳዳኛል። የሚገርመው ግን በዛ ሁኔታ ውስጥም ሁኔ ከሰው ጋር ከማውራት ይልቅ እሱው ጋር ማውራትን እመርጣለሁ።

ቢራን የመሳሰለ ቀላል መጠጥ ውሃ ማቆር ስለሚሆንብኝ አይመቸኝም። የኔ አልኮል ቀመሩ ይሄን ይመስላል። ጅን-አምቦው-ሃ-በረዶ-ሎሚ= ከሀያሉ ፈጣሪ ጋር የሚያጋጭ ሀያል ሰካር።

“ወንድ ከሆንክ ና ግጠመኝ!” እለዋለሁ። ጸጉሬን እያሻሽ ወደ ቤቴ ያስገባኝና አዳም ላይ የጣለበትን አይነት እንቅልፍ ጥሎብኝ “ደህና አደር” ብሎኝ ወደ ከፍታው ያርጋል።

ልክ ከእንቅልፌ እንደነቃሁ መጀመሪያ ራሴን በማወዛወዝ የራስ ምታቴን ልክ እለካለሁ። ቀጥሎ ማታ የጠጣሁትን የመጠጥ ልክ ለማስታወስ ጥረት አደርጋለሁ። እንደተለመደው ስንት ጠጥቼ እንደገባሁ ማስታወስ ያቅተኛል። “እንዴት እንደዚያ ማስታወስ እስኪያቅተኝ ድረስ ጠጥቼ ቤቴ ገብቼ መተኛት ቻልኩ” ብዬ ግን አራሴን ጠይቄ አላውቅም። ምክንያቱም እሱ ከጎኔ እንደማይለይ አውቃለሁና። በባዶ ሆዴ ሲጋራዬን አጨስና ሁለት የተለያዩ ካልሲዎችን አድርጌ ወደ ሆቴል ቤት በማምራት ቁርሴን በዱቤ በልቼ አወጣለሁ።

አንድም ቀን በእቅድ ተመርቼ አላውቅም። እኔና አምላኬ የምንጣለው እቅድ ያወጣሁ ቀን ነው።

“ምን አገባህና?” ይለኛል።

“አይ በራሴ እቅድ ነው የምመራው” ብዬ ካልኩት መሰናከል ደርድሮ ይጠብቀኛል። የአድገትና ትራንስፎርሜሽን እቅዱን ያቀድኩት እኔ ብሆን ኑሮ ይሄኔ በርሃብ አልቃችሁ ነበር።

አስቤዛዬን የሚሸምተው እሱ፣ ልብስ የሚገዛልኝ እሱ፣ እስከሞት ድረስ ለመስከር ሳስብ ዘደ ፈልጎ ቤቴ የሚያስገባኝ እሱ ነው።

ከእግዚአብሄር ይልቅ የልቤን የማያውቀው መንግስት ያስፈራኛል። አምላኬ የንዴት ማብረጃዬ ነው። መንግስትም ጋር ልጣላ ህዝብ ጋር፣ ግለሰብም ጋር ልጣላ አገሬ ጋር፣ ተንደርድሬ አምላኬን መወረፍ ይቀላኛል። ግጥሜ ሁሉ እሱን በመውቀስ ላይ የተመሰረተ ነው። ቤት መትቼ እንደጨረሰኩ “በሰጠሁሽ አቅም ልክ ሞክረሻል” ብሎ ያጨበጭብልኛል።

“ለምን የፈርአንን ልብ አደነደንክ?”

“ትንቢትህ ይሳካ ዘንድ ይሁዳን ከፈጠርከው በኋላ ለምን ጥፋተኝነት ይሰማው ዘንድ ፈረድከበት?” ወዘተ ወዘተ እለዋለሁ። “ባትደርሽበትም እስኪ ትንሽ ተመራመሪ” ብሎ ፈገግ ይልልኛል። አቤት ። ፤ኝ እኮ! ልክ እንደ ጓደኛው ነው የሚያየኝ።

ጥፋት የሰራሁ ቀን ደግሞ እንዲህ እለዋለሁ።

አትዘን ወዳጄ አይከፋህ ጌታዬ
ሀጥዖት ቢሆንብህ
ብላሽ ከንቱ ነገር ምግባሬ ስራዬ፣
አንተ ፍጹም ጌታ አልፋና አሜጋ
አንተን መሰል አምላክ ልፈጥር ስተጋ
በአምላልህ ያነጽከው ሲቃጭ የእጅ ስራህ
እንደ እኔ ሰው እንጂ መቼ እግዜር ሆነልህ? እለዋለሁ።”

ይስቃል። “በርካታ እኔን መሰል ፈጥሬ አለምን በኮሚቴ ብመራት ምን የሚሆን ይመስልሃል?” ብሎ ይጠይቀኛል።

“እኔ እንጃ!”

“ተመራመር እንጂ”

“አትመራመሩ አላልከም እንዴ?”

“ተመራመር! ከአቅምህ በላይ የሆነን ነገር ላትደርስበት ነገር ስትጨናነቅ ይህች ስስ አይምርህ እንዳትበላሽብህ በማለት እንጂ የኔ ቃል ባንተ ምርምር የምታፈርሰውና የምትንደው ህገ-መንግስትህ አይደለም” በማለት ያወራኛል።

“ፖለቲካውን ተወውና ሌላ ጥያቄ ልጠይቅህ?” አለዋለሁ።

የምጠይቀውን ስለሚያውቅ ፈገግ ይልና “እሺ ጠይቀኝ” ይለኛል።

“ቀድመህ የጻፍከውን ነው የምኖረው ወይስ ነጻ አድርገህ ፈጥረኸኛል?”

“አትልፋ አንተን የማስተዳድርበት ራሱን የቻለ ህግ አለኝ”

“ንገረኛ!” አለዋለሁ ጥያቄዬን አድበስብሶ ሊያልፈው ሲል።

“ይሄን ማወቅ አይጠቅምህምና ሌላ ጥያቄ ከሌለህ ማረፊ ነው!” ይለኛል።

“ሲኦል ትከተኝ ይሆን?”

“አንተን?”

“አዎ እኔን”

“እይውልህ ሰማይ ቤት ላይ ፍርድ የምፈርድብህ እኔ ሳልሆን አዚህ ምድር ላይ ገፍተህ የገደልካቸው ሰዎች ናቸው። ጥፋት ካጠፋህ ጉልበቷን በዝብዘህ የገደልካት ሰራተኛህ፤ ደፍረህ የገደልካት ጨቅላ ህጻን፤ ሰው አላየኝም ብለህ ማንጅራቱን ቀልተህ የጣልከው ምስኪን፤ የአለት ጉርሳቸውን ሰብስበህ የተንደላቀቀ ኑሮህን ያሳካህባቸው በአራብ የሞቱ ሰዎች እነሱ ናቸው ፍርድህን የሚሰጡህ! ያም ሆኖ ሲያል የምትለው ነገር ካንተ ኑሮ የከፋ አይደለም” ብሎ ይስቅብኝና ጸጉሬን ዳበስ አድርጎኝ ይሰወራል።

አንዳንድ ከመጠን በላይ በድግግሞሽ በተሞላው ህይወቴ በጣም ይመረኛል። በጠዋት እነሳና አልኮል አልኮል በሚሸተው ትንፋሼ፤ ሲጋራ ሲጋራ በሚሸተው ገላዬ፤ በሰልጣት በተሞላው መንፈሴ፤ ለውጥ በሌለው ህይወቴ አበሳጭና “በአንተ እቅድ እየተመራሁ በቃ ልትገለኝ!” ብዬ አለቅስበታለሁ።

“አልገልህም! ግን ትንሽ ታገሰኝ”

“የምታገስህ እስከ መቼ ነው?”

“አንተ እስከትበስል ድረስ!”

“ከመብስልም አልፎ አረርኩልህ እኮ ጌታ ሆይ!”

“እንግዲህ እኔና አንተ የምንጣላው ልትሸውደኝ ስትሞክር ነው። የምትጓዝበትን መንገድ አንተ ራስህ መቼ ጠገብከውና ነው አረርኩ መረርኩ የምትለኝ?” ይለኛል።

አውነቱን ነው ስካር ሳይሆን የሰለቸኝ ሀንገሽር ነው። ሱስ ሳይሆን የሰለቸኝ ለሱስ የማወጣው ወጭ ነው።

ሁኔታው ግርም ይለኝና “እኔው ራሴ የምጠየፈውን ሰው ለምን ወደድከኝ ጌታ ሆይ?” አለዋለሁ።

“ስለማታስመስል ነዋ! በራስህ መንገድ ስለፈለከኝ ነዋ! ስለማትፈራኝ ነዋ! ግልጽ ስለሆንክ ነዋ! አየህ ልጄ ወደ ደጄ ነጠላቸውን አጣጥለው፤ ጀላቢያቸውን ለብሰው፤ መስቀሌን ተሽከመው፤ ቅዱስ ቃሌን ሽምድደው በመምጣት ህዝቤን የሚሸውዱት አንሶ እኔንም ሊሸውዱኝ የሚሞክሩ በርካቶች አሉ።

ወደ ቅጽፊ ሲገቡ አንገታቸውን ደፍተው ጨዋ ሊመስሉኝ ይሞክራሉ። ከደጄ አለፍ ሲሉ ደረታቸውን ገልብጠው ወደ መመዝበራቸውና ወደ አመንዝራነታቸው ይመለሳሉ። እኔው በፈጠርኳት መሬት የድርሻዬን ከፍለው ለኔው ሊሰጡኝ ይሞክራሉ። እነሱ ከከለሉት ቅጽር ውጭ እኔ የሌለሁ ይመስል ያሻቸውን ያደርጋሉ። በሊዝ መሬት ከልልው እንደሚሸጡት ሁሉ ለኔም ሊከልሉልኝ ይጥራሉ። ይሄን የሚያደርጉት እንግዲህ “መሪ ነን” የሚለት ሰዎች ናቸው። ምእመኑ እንዳይጠይቃቸው እኔንም እነሱንም “ለምን” ብሎ የጠየቀ አለት መብረቅ እንደሚዘንብበት ሊያስተምሩት ይሞክራሉ።

“ምዕመናን” የምትለው መንጋ ደግሞ እኔ ባበጀሁት ልብ ውስጥ ሚስጥሩንና ተንኮሉን ደብቆ ተመስገን ብሎ ሊሸውደኝ ይሞክራል። ሰው ብሶቱን፤ መከራውን፤ ግርታውን ለአምላኩ ካተናገረ ለማን ይናገራል። አንድ ቀን ያማረረኝ እንደሆነ በቁጣ የምነድ አድርገው ያስባሉ። በጣም የሚገርመኝ ነገር ደግሞ ምዕመኑም የሚሉትን ነገር ሰምቶ ትንሽ ቅሬታውን ለእኔ የገለጸ እንደሁ ገፍር ውሃ የምደፋ ከአፍሪካ መሪዎች የባሰኩ አምባገነን አድርገው ሲያስቡኝ እንዴት አዝናለሁ መሰለህ!”

“እናም ልጄ ሆይ አንተን የምወድህ ለዚያ ነው። የመረረህ ቀን መረረኝ ትለኛለህ፤ የደላህ ቀን ተመስገን ትለኛለህ፤ የፈጠርኳቸው ፍጡራን ሲረብሹህ እነሱን ከመጋፈጥ ይልቅ፤ በጠለፉህ ልክ ከመጥለፍ ይልቅ፤ በሽረቡልህ ሴራ ልክ ሴራ ከመጎንጎን ይልቅ ለእኔ አሳልፈህ ትሰጣቸዋለህ። በተጨማሪም ደግሞ እንዳንተ አይነት እንደ ጓደኛው የልቡን የሚያጫውተኝ ሰው እወዳለሁ። እኔም እኮ ሰው ይናፍቀኛል። አንድ እንኳን ነቢይ፤ አንድ እንኳን ልቡ-ቀና አጥቼ አረኛ እንደሌለው መንጋ ከተውኳችሁ ስንት ዘመን ሞላኝ መሰለህ! ያንተ ሰካር የሚጎዳህ ራስህን ነው። እንኳን አንተን ቀርቶ በቃሌ ከሚነግዱት፤ በሰሜ ገንዘብ ሰብስበው በሰማቸው ከሚከፋፈሉት የሀይማኖት አባቶች ጋራም እኖራለሁ። እንደሌለሁ ቆጥረው ቤቴ ውስጥ ሲደልቱብኝ እያየሁ አልፋቸዋለሁ። አንዳንዱ ሞኝማ፤ ታቦቴንም ለመስረቅ “አሳካልኝ” ብሎ ስለት የሚሳልልኝም አለ ይልና ይስቃል። እሱ በሳቀ ቁጥር አንዳንድ ቆንጆ ሴቶች ከማህጸን ይወጣሉ።

እኔን አምኖ እኔን ሰው ብሎ፤ እኔን ወዶ ይሄን ሁሉ ነገር ሲነግረኝ ልቤ በፍቅሩ ጥፍት ይልና “እኔም እኮ አወድሃለሁ!” አለዋለሁ

“እሱን አውቃለሁ። ግን ራስህን አትናቅ! ለምን እኔን መረጠኝ ብለህ አትወዛገብ! አንተ ጋር ለመዋል ግልጽነትህና ትህትናህ በቂዬ ነው። እስኪ በገንዘቡ እና በዘሩ ብዛት የመረጥኩትን ንገረኝ?” ይለኛል።

አስቤ፤ አስቤ፤ አስቤ ጌታ የመረጣቸው ሁሉ በትህትናቸው፤ በትዕግስታቸው፤ በልብ ቀናነታቸው የተመረጡ ይሆኑብኝና “እሱስ አውነትህን ነው” አለዋለሁ።

“ሌላስ ጥያቄ አለህ?”

“የለኝም ጌታ ሆይ”

በእጆቼ ዳበስ ያደርገኝና ወደ ከፍታው ይዘልቃል።

እሱ ከጎኔ ሲርቅ ወደ ደባልነቴ፤ ወደ ጡዘቴ እመለሳለሁ።

ያም ሁኖ የእኔኑ አይምሮ እኔው ማስተዳደር፤ የእኔኑ ልብ እኔው መምራት ሲያቅተኝ “እረ ተው ጌታ ሆይ ተው! ያላንተ እገዛ ብርቱ የሆነ፤ ያላንተ ንፍገት ደካማስ የሆነ ማነው?” ብዬ አማርረዋለሁ።

ከአለታት አንድ ቀን ስራና የስራ ቦታ በቀየርኩ ማግስት አምላኬ አለወጥ ዘንድ ፈቀደና በከባድ እንቅልፍ መታኝ። ከእንቅልፌ ስነቃም ሽሙንሙን ያለች

እርቃን ሴት አንሰላዬ መሃከል ከንዴን ተንተርሳ አይን አይኔን ስታየኝ አገኘኋት። ተንጠራርቼ ከጠረጴዛ ላይ የማጨስው ሲጋራ ላነሳ ስል በሲጋራው ፈንታ ጡቶቿን አስጨበጠችኝ።

እንዴት እንደወደድኳት፤እንዴት እንዳገባኋት፤እንዴት እንዳሰረገዝኳት አላውቅም።

በአልኮል ፈንታ ሾርባ ሰጠጣ እራሴን አገኘሁት።

በሲጋራ ፈንታ ጥርስ አልባው ልጄ አንገት ውስጥ አፍንጫዬን ወትፌ ልሃጩን ሳሸት ተገኘሁ።

እናም እንላለን፡-

“ወንድሜ ሆይ አምላኩን ያላገኘ ሰውና ትዳር ያልመሰረተ ሰው ደስታን አያውቃትም! ምክንያቱም ‘መጽሃፉ ሰው ብቻውን ይኖር ዘንድ መልካም አይደለም!’ ይላልና።”